

முல்லைத்தீவு, ஏப்.22
முல்லைத்தீவு - சாலைக் கடலில் மீன்பிடித் தொழிலில் ஈடுபட்ட மீனவர் ஒருவர் மாரடைப்பு காரணமாக உயிரிழந்துள்ளார்.
மன்னார், கள்ளிமுனைப் பகுதியைச் சேர்ந்த எஸ். அருள்நேசன் (வயது - 33) என்பவரே இவ்வாறு
பக்கம் 18 >>>

காலைக்கதிர்

Kalaikkathir

விழயல் 02 வள்ளுவர் ஆண்டு 2049 சித்திரை 09 ஞாயிற்றுக்கிழமை 22.04.2018 கதிர் 167

வவுனியாவில் யானையின் சடலம் மீட்பு




வவுனியா, ஏப்.22
வவுனியா புவரசங்குளம், செங்கல்படை கிராமத்தில் யானை ஒன்று உயிரிழந்த நிலையில் காணப்பட்டதாக புவரசங்குளம் பொலிஸார் தெரிவித்தனர்.
அந்தப் பகுதியில் கடந்த சில நாட்களாகத் தூர்நாற்றம் வீசியதை அடுத்து கிராமவாசிகளால் புவரசங்குளம் பொலிஸாருக்குத் தகவல் வழங்கப்பட்டது. அதன்படி புவரசங்குளம் பொலிஸார் மற்றும் வன ஜீவராசிகள் திணைக்கட்சம் 18 >>>

'ரெலோ' ஸ்ரீகாந்தா தெளிவுபடுத்துகிறார்: தீர்வு குறித்து நல்லாட்சி அரசுடன் தீனியும் பேசுவதில் அர்த்தமில்லை

13ஆவது திருத்தத்தையாவது செயற்படுத்த வழி பாடுங்கள்

யாழ்ப்பாணம், ஏப்ரல் 22
"நல்லாட்சி அரசு நாடாளுமன்றத்தில் மூன்றில் இரண்டு பங்கு பெரும் பான்மை ஆதரவைத் தீர்ப்பும் வலிமையை இழந்து போய்விட்டது. அதனால், இந்த அரசின் கீழ், தேசிய இனப்பிரச்சினைக்குத் தீர்வு காண்பது உட்பட்ட விடயங்கள் அடங்கிய புதிய அரசமைப்பு ஒன்றை உருவாக்குவது என்பது சாத்தியமற்றுப் போய்விட்டது. இந்த யதார்த்த நிலைமையைப் புரிந்துகொண்டு, இந்த அரசின் எஞ்சிய காலத்தில் வேறு பயனுள்ள விடயங்களை நாம் எட்ட முயற்சிக்க வேண்டும்."
- இவ்வாறு கூறியிருக்கின்றார் ரெலோவின் செயலாளர் நாயகம் சட்டத்தரணி என்.ஸ்ரீகாந்தா.
பக்கம் 18 >>>



வினாக்கள்
அலை!
'பிள்ளையார் கல் யாணம்' - என்றொரு பேச்சுமொழி நம் மத்தியில் உண்டு. நாளை, நாளை என்று கூறிக் கொண்டு நடக்காமல் இருக்கும் விடயத்தை இப்படிச் சொல்வோம்.
பக்கம் 03 >>>

மாமணிநர் சிவராமியின் 13ஆவது நினைவேந்தல்



மட்டக்களப்பு, ஏப்.22
கொழும்பில் கடத்தப்பட்டுச் சுட்டுப் படுகொலை செய்யப்பட்ட சிரேஷ்ட ஊடகவியலா
பக்கம் 18 >>>

ஜனாதிபதிக்கு எதிராக ஐ.தே.க. சதித் திட்டம்!

கூறுகிறது கூட்டு எதிரணி
கொழும்பு, ஏப்.22
ஜனாதிபதி மைத்திரிபால சிறிசேனவுக்கு எதிரான குற்றப் பிரேரணைக்கு ஏனைய கட்சிகளின் ஆதரவை ஐக்கிய தேசியக் கட்சி திரட்டியதாக கூட்டு எதிரணியின் நாடாளுமன்ற உறுப்பினர் பிரசன்ன ரணதங்க தெரிவித்தார்.
நாடாளுமன்ற அமர்வு ஜனாதிபதியினால் ஒத்திவைக்கப்பட்டமை தொடர்பில் ஊடகங்களுக்குக்
பக்கம் 18 >>>

உட்பூசல்களால் ஊசலாடும் ரணிலின் தலைமைப் பதவி

கட்சியைச் சீரமைக்க ஏப். 30 வரை காலக்கெடு
கொழும்பு, ஏப்.22
பிரதமர் ரணில் விக்கிரமசிங்கவுக்கு எதிரான ஐக்கிய தேசியக் கட்சியின் உட்பூசல்கள் நாளுக்கு நாள் அதிகரித்து வருவதாக கட்சித்தகவல்கள் தெரிவிக்கின்றன.
கட்சியின் தீர்மானங்களுக்கு அமைய இம்மாதம் 30 ஆம் திகதிக்கு முன்னர் ரணில் விக்கிரமசிங்க ஐக்கிய தேசியக் கட்சியை மறுசீரமைக்க வேண்டும் எனவும், அவ்வாறு செய்யாவிடின் கட்சியின் 50 உறுப்பினர்கள்
பக்கம் 18 >>>

கலப்பு முறையிலேயே இனி உள்ளூராட்சிச்சபைத் தேர்தல் அமைச்சர் பைஸர் தெரிவிப்பு

கொழும்பு, ஏப்.22
இனிவரும் உள்ளூராட்சி மன்றத் தேர்தல்களைக் கலப்பு முறையில் நடத்தத் திட்டமிட்டுள்ளதாக மாகாணசபைகள் மற்றும் உள்ளூராட்சி அமைச்சர் பைஸர் முஸ்தபா தெரிவித்தார்.
பக்கம் 18 >>>



உதைபந்தாட்டப் போட்டியில் மயங்கிச் சரிந்தவர் உயிரிழப்பு!

அரியாலையில் நேற்றுத் துயரம்
(எஸ்.நிதர்ஷன்)
யாழ்ப்பாணம், ஏப்.22
யாழ்ப்பாணம் அரியாலையில் சனசமூக நிலைய
பக்கம் 18 >>>

நாடாளுமன்றைக் கலைக்க மஹிந்த அணி புது வியூகம்

கொழும்பு, ஏப்.22
ஜனாதிபதி மைத்திரிபால சிறிசேனவின் கொள்கை விளக்க உரையைத் தோற்கடித்து, நாடாளுமன்றத்தைக் கலைக்கும் புதிய வியூகம் ஒன்றை
பக்கம் 18 >>>

மே 18 நினைவேந்தலுக்கு சகலரும் ஒத்துழையுங்கள்

பல்கலை மாணவர் மீண்டும் அழைப்பு
(எஸ்.நிதர்ஷன்)
யாழ்ப்பாணம், ஏப்.22
மே 18 முள்ளிவாய்க்கால் நினைவேந்தலை ஓரிடத்தில் தமிழ்த் தேசியப் பேரமூச்சியாக நடத்தும் தமது எண்ணத்துக்குச் செயல்வடிவம்கொடுக்கத்
பக்கம் 18 >>>

உயிருக்கு அஞ்சித் தப்பி ஐடிய கோட்டா ஜனாதிபதியாவதா?

கேள்வி எழுப்புகிறார் பொன்சேகா
கொழும்பு, ஏப்.22
புலிகளுடனான போரின்போது உயிருக்குப் பயந்து நாட்டை விட்டுத் தப்பி ஓடிச் சென்று 15 வருடங்களாக வெளிநாட்டில் தஞ்சமடைந்திருந்த முன்னாள் பாதுகாப்புச் செயலாளர் கோட்டாபய ராஜபக்ஷவுக்கு ஜனாதிபதிப்
பக்கம் 18 >>>



சிறையில் தள்ளினாலும் தேர்தலில் வெல்வோம்!

கண்டியில் மஹிந்த சூளுரை
கொழும்பு, ஏப்.22
பழிவாங்கும் படலத்தின் ஊடாக எம்மைச் சிறைக்குத் தள்ளித் தேர்தலை நடத்தினாலும் மக்கள் சரியான பக்கத்துக்கே வாக்களிப்பார்கள் என்று முன்னாள் ஜனாதிபதி மஹிந்த ராஜபக்ஷ தெரிவித்தார்.
அரசை அசைக்கின்ற எதிர்க்கட்சியைப் பலப்படுத்துவதற்காக அமைச்சுப் பதவிகளை இராஜினாமா செய்த 16 ஸ்ரீலங்கா சுதந்திரக் கட்சியின்
பக்கம் 18 >>>



தமிழர் மீதான அடக்குமுறை இலங்கையில் தொடர்கிறது!

அமெ. மனித உரிமை அறிக்கையில் சுட்டிக்காட்டு
கொழும்பு, ஏப்.22
இலங்கையில் இராணுவ மயமாக்கல் மற்றும் தண்டனையில் இருந்து தப்பிக்கும் நிலை என்பன தொடர்வது குறித்து அமெரிக்க இராஜாங்ககத்திணைக்களத்தின் மனித உரிமைகள் அறிக்கையில் சுட்டிக்காட்டப்பட்டுள்ளது.
வடக்கு - கிழக்கில் தமிழ் மக்களுக்கு இழைக்கப்படும் அநீதிகள் குறித்தும் அந்த அறிக்கையில் கோடிட்டுக் காட்டப்பட்டுள்ளது.
(விரிவு பக்கம் 5இல்)

நாடாளுமன்றைக் கலைத்து தேர்தலை நடத்த முடியுமா?



மைத்திரியிடம்
மஹிந்த
கேள்வி

கொழும்பு ஏப்.22
வெற்றிபெற முடியும் என்ற
நம்பிக்கை இருந்தால், ஜனா
திபதி நாடாளுமன்றத்தைக்
கலைத்து விட்டு உடனடியாக
தேர்தலை நடத்த வேண்டும்
என்று முன்னாள் ஆட்சியா
ளர் மஹிந்த ராஜபக்ஷ
தெரிவித்துள்ளார்.

தங்காலையில் தமிழ் -
சிங்கள புத்தாண்டு விழா
கொண்டாட்டங்களின்போது
உரையாற்றிய அவர் -
கூட்டு எதிரணிக்குப் பிர

காசமான எதிர்காலம் உள்ளது.
அடுத்த அரசை அமைக்க
முடியும் என்ற நம்பிக்கை
இருக்கிறது. எனது ஆட்சிக்
காலத்தில் தொடங்கப் பட்ட
பல அபிவிருத்திப் பணிக
ளைத் தற்போதைய அரசு
நிறுத்திவிட்டது. நாட்டைப் பாது
காக்க நாடாளுமன்றத்துக்கு
உடன் தேர்தல் நடத்தப்பட
வேண்டும்.

ஐ.தே.கவுக்குள் ஆழமான
பிளவுகள் தோன்றியுள்ளன.
இந்த நிலையில் அரசு தேர்
தல்களைப் பிற்போடத்திட்ட
மிட்டுள்ளது என்று கூறினார்.

யாழ்.மாநகரச் சுத்திகரிப்பு கொழும்பு தனியாரிடம்?

ஐக்கிய தொழிலாளர் சங்கம் எச்சரிக்கை

யாழ்ப்பாண மாநகரை சுத்த
மாக்கும் பணியை தனியார் மய
மாக்க புதிய மாநகரமுதல்வர்
முற்பட்டுள்ளார் எனச் சுத்திகரிப்
புத் தொழிலாளர்களின் கூட்ட
மைப்பான ஐக்கிய தொழிலாளர்
சங்கம் எச்சரித்துள்ளது.

யாழ்.நகரை எழில் மிகு நகர
மாக்குவோம் என்று சொல்லி
ஈ.பி.டி.பியின் உதவியுடன் ஆட்
சியைப் பிடித்துள்ள தமிழ்த்
தேசியக் கூட்டமைப்பு யாழ்
மாநகரின் தெருக்களைக் கூட்டு
வதற்குத் தென்னிலங்கை தனி
யார் சுத்திகரிப்பு நிறுவனமொன்
றுடன் ஒப்பந்தம் செய்யும் கைங்
கரியத்தில் ஈடுபட்டுள்ளதாகத்
தெரியவருகின்றது.

யாழ் மாநகரை சுத்தமாக்கு
வதற்காக பல வகையான முன்
மொழிவுகள், ஆலோசனைகள்
முன்வைக்கப்பட்டு வருகின்றன.

எனினும் உள்ளூரில் போதிய
சுத்திகரிப்புப் பணியாளர்களைப்
பெற்றுக்கொள்வதில் சிர
மத்தை கருத்தில் கொண்டு தென்
னிலங்கை நிறுவனத்திற்குச் சுத்



திகரிப்புப் பணிகளை கைய
ளிக்கத் திட்டமிடப்பட்டுள்ளது.

எனினும் அந்த தனியார்
நிறுவனம் உள்ளூரில் சுத்தி
கரிப்பு தொழிலாளர்களை பெற்
றுக்கொள்ள முடியாதிருப்பதை
கருத்தில் கொண்டு தென்னி
லங்கையிலிருந்து சிங்களத்
தொழிலாளர்களை யாழ்ப்பாணம்
தருவிக்கத் திட்டமிட்டுள்ளதாகத்
தெரியவருகின்றது.

யாழ் மாநகரசபை சுகாதார
மற்றிருப்பதற்கு யாழ்ப்பாண
சுத்திகரிப்புத் தொழிலாளிகளது
தரமின்மையே காரணம் என்றும்,
அதனால் தென்னிலங்கையி

லிருந்து ஒரு தொகுதி தொழிலா
ளர்களை யாழ். மாநகருக்கு வர
வழைத்து யாழ் மாநகரை அழகு
படுத்த முடியும் என்றும் முதல்வர்
திட்டமிட்டுள்ளார் என உள்ளகத்
தகவல்கள் தெரிவிக்கின்றன.

யாழ் மாநகரை ஆட்சி செய்த
ஈ.பி.டி.பி. கட்சியும் தென்னிலங்கை
அரசுடன் இணைந்து ஆட்சி அதி
காரத்தைக் கொண்டிருந்தாலும்
அந்தக் கட்சி தனது கொள்கை
நிலைப்பாட்டுக்கு இணங்க யாழ்
மாநகரை அண்டிய பல நூறு
பேருக்குத் தொழில்வாய்ப்புக்
களை உருவாக்கிக் கொடுத்தது.
(உ)

கேப்பாபிலவில் தீ! தேக்கங்காடு நாசம்

முல்லைத்தீவு, ஏப்.22

கேப்பாபிலவு படைமுகாம் வாயி
லுக்கு அண்மையில் உள்ள தேக்கங்
காட்டுப் பகுதியில் நேற்றுமுன்தினம்
தீபரண காட்டுத் தீ பரவியது.

இதில் சுமார் 45 ஏக்கர் தேக்கங்காடு
எரிந்திருக்கக் கூடும் என்று அந்தப் பகுதி
மக்கள் தெரிவித்தனர். தீ பரவியதை
யடுத்து 59 ஆவது படைப்பிரிவினர்
தண்ணீர் விசிறி தீயைக் கட்டுக்குள்
கொண்டு வந்தனர்.

கேப்பாபிலவு பகுதியில் 420 ஆவது
நாளாக நில மீட்புப் போராட்டம் நடத்தும்
மக்கள் அமைத்துள்ள போராட்ட கொட்ட
கையில் இருந்து 100 மீற்றர் தொலை
வில் உள்ள வனவள பாதுகாப்பு பிரிவுக்
குச் சொந்தமான தேக்கங் காடுகளை தீ
பற்றின.

கடற்படைத் தளபதியுடன் சீனத் தூதுவர் சந்திப்பு



கொழும்பு, ஏப்.22

இலங்கைக் கான சீனத்
தூதுவர் செங் ஷியுவான், இலங்
கைக் கடற்படைத் தளபதி வைஸ்
அட்மிரல் சிறிமேவன் ரணசிங்க
வைச் சந்தித்துப் பேச்சு நடத்தி
யுள்ளார்.

இலங்கைக் கடற்படைத் தலை
மையகத்தில் நேற்றுமுன்தினம்
இந்தச் சந்திப்பு இடம்பெற்றுள்ளது.

பரஸ்பர நலன்கள் மற்றும்
இருதரப்பு முக்கியத்துவம்
வாய்ந்த விவகாரங்கள் குறித்து
இந்தச் சந்திப்பில் பேசப்பட்டுள்
ளன.

இந்தச் சந்திப்பில் சீனத்
தூதரகத்தில் பாதுகாப்பு ஆலோ
சகராகப் பணியாற்றும், கேணல்
ஷ ஜியான்வெய்யும் கலந்து
கொண்டார்.

இலங்கை ரூபாவின் பெறுமதி தொடர்ந்தும் பெரும் வீழ்ச்சி

கொழும்பு, ஏப். 22

அமெரிக்க டொலருக்கு எதிராக இலங்கை
ரூபாவின் பெறுமதி பெரும் வீழ்ச்சியை சந்
தித்துள்ளது. இலங்கை மத்திய வங்கி வெளி
யிட்டுள்ள நாணயமாற்று அறிக்கைக்கு



அமைய டொலர் ஒன்றின் விற்பனை விலை
158.12 ரூபாவாக பதிவாகி யுள்ளது. டொலர்
ஒன்றின் கொள்வனவு விலை 154.34 ரூபா
எனவும் இலங்கை மத்திய வங்கி தெரிவித்
துள்ளது.

2018ஆம் ஆண்டு ஜனவரி மாதம் முதல்
ஏப்ரல் மாதம் 5ஆம் திகதி வரையான
காலப்பகுதியில் மாத்திரம் ரூபாவின் பெறு
மதி 2 வீதத்தால் வீழ்ச்சியடைந்துள்ளது. அதே
காலப்பகுதியில் யுரோவின் பெறுமதி 4.8
வீதத்தினாலும், ஸ்ரேலிங் பவுண்ட் பெறுமதி
4.8 வீதத்தாலும், ஜப்பான் யென் ஒன்றின்
பெறுமதி 7.1 வீதத்தாலும் வீழ்ச்சியடைந்
துள்ளதாக மத்திய வங்கி வெளியிட்டுள்ள
அறிக்கையில் குறிப்பிடப்பட்டுள்ளது.

சாயி நிலையத்தில் செவ்வாயன்று ஆராதனா மகோற்சவம்

யாழ்ப்பாணம், ஏப்.22

யாழ்ப்பாணம், திருநெல்வேலி சேர்.
பொன் இதைமநாதன் வீதி சத்தியசாயி
சேவா நிலையத்தில் நாளைமுன்தினம்
செவ்வாய்க்கிழமை காலை முதல் மாலை
வரை ஸ்ரீ சத்தியசாயி ஆராதனா மகோற்
சவம் இடம்பெறும்.

காலை வழமையான நிகழ்வுகளைத்
தொடர்ந்து முற்பகல் 10 .45 மணிக்கு
யாழ்.பல்கலைக்கழக இசைத்துறை
மாணவன் ஜெ.மதுஷிகனின் தமிழிசை
ஆராதனையும் தொடர்ந்து 11.40 மணிக்கு
யாழ். பல்கலைக்கழக வணிகபீட முன்
னாள் பேராசிரியர் க. தேவராஜாவின்
சிறப்புரையும் இடம்பெறும்.

பிற்பகல் 2.30 மணிக்கு இசை
ஆராதனை, 3.15 மணிக்கு 'விநாயகர்
ஸ்துதி' நாட்டியம், 3.25 மணிக்கு நாட
கம் 'குருபக்தி' தொடர்ந்து "யுகங்கள்
தோறும் நிலைத்திருக்கும் தெய்வத்துவம்"
என்ற தலைப்பில் ஸ்ரீலங்கா சாயி நிறு
வனத்தன் தேசிய கல்வி இணைப்பாளர்
ஸ்ரீ.நா.புவனேந்தின் சிறப்புரை ஆற்றி
வார். (இ)

இராட்சு விமானத்தால் 14 கோடி ரூபா வருமானம்



மூன்றுநாள்களாக மத்தள அனைத்
துலக விமான நிலையத்தில் தரித்து
நின்ற உலகின் மிகப் பெரிய சரக்கு
விமானமான அன்ரனோவ் - 225
விமானம் நேற்றுமுன்தினம் பாகிஸ்தான்
நோக்கிப் புறப்பட்டுச் சென்றது.
மலேசியாவில் இருந்து 24 விமா
னப் பணியாளர்களுடன் வந்த இந்த
விமானம் மத்தள விமான நிலையத்
தில் கடந்த 18ஆம் திகதி காலை 6.35

மணியளவில் தரையிறங்கியது.

எரிபொருள் நிரப்பவும், விமானப்
பணியாளர்கள் ஓய்வெடுப்பதற்காக
வும் தரையிறக்கப்பட்ட இந்த விமானம்
நேற்றுமுன்தினம் பிற்பகல் 4.45
மணியளவில் மத்தளவில் இருந்து
புறப்பட்டு பாகிஸ்தானின் கராச்சி
விமான நிலையம் நோக்கிச் சென்றது.

இந்த விமானம் மத்தள விமான
நிலையத்தில் தரித்துச் சென்றமை

யால், 14 கோடி ரூபா வருமானம்
கிடைத்தது என்று விமான நிலைய
முகாமையாளர் உபுல் கலன்கூரிய
தெரிவித்தார்.

இதுபோன்ற விமானங்களின் வரு
கைகள் இலங்கைக்கு நல்ல வருமா
னத்தை தேடித் தரும் என்றும் அவர்
கூறினார்.

இந்த விமானத்தின் பணியாளர்க
ளுக்கு மத்தள விமான நிலையத்தின்
சார்பில் தேநீர் விருந்துபசாரமும்
வழங்கப்பட்டது.

பெரிய இடவசதி தேவைப் பட்டமை
யால், விமானத்தைத் தாம் மத்தள
விமான நிலையத்தில் தரையிறக்கி
யதாக அன்ரனோவ்- 225 விமானத்
தின் தலைமை விமானி தெரிவித்
துள்ளார்.

எதிர்காலத்திலும் இந்த விமா
னத்தை தாம் மத்தளவில் தரையிறக்
கப் போவதாக விமானி தம்மிடம் தெரி
வித்தார் என்றும் உபுல் கலன்கூரிய
கூறியுள்ளார்.



'டான்' தொலைக்காட்சியின் ஏற்பாட்டில் 7 ஆவது வருடமாக நடைபெறும் 'புதிய விடியல்' வடக்கின் மாபெரும் உதைபந்தாட்டச் சுற்றுப் போட்டியின் நான்காவது கால் இறுதியாட்டம் நேற்று இரவு யாழ் துரையப்பா விளையாட்டரங்கில் மின்னொளியில் நடைபெற்ற போது எடுக்கப்பட்ட படங்கள் இவை. 'காலைக்கதிர்' நாளிதழ், ரொப்பாஸ், ரொப்பாஸ் மால் ஆகியவற்றின் அனுசரணை யுடனும், சரவணா அச்சகம், BEES SPORTS ஆகியவற்றின் இணை அனுசரணையுடனும் இந்தச் சுற்றுப் போட்டி நடைபெறுகிறது. நேற்றைய கால் இறுதியாட்டத்தில் நவிண்டில் கலைமதி வி.க. அணியை எதிர்த்து விளையாடிய உடரெழு நோயல் வி.க. அணி 5:1 என்ற கோல் கணக்கில் வெற்றி பெற்று அரையிறுதிக்கு முன்னேறியது.

ஆட்சியமைக்க ஆற்றவுள்ள ஜ.தே.க. சு.கவை நாடியமை கோழைத்தனம்

கொழும்பு, ஏப்.22
தனி அரசை நிறுவவதற்கு
ஐக்கிய தேசியக் கட்சிக்கு ஆற்றல்
உள்ள நிலையில், இன்னொரு
கட்சியிடம் மண்டியிட்டுக் கிடப்பது
கோழைத்தனமான செயல்.
- இவ்வாறு தெரிவித்துள்ளார்
ஜ.தே.க. நாடாளுமன்ற உறுப்

சாடுகின்றார்
விஜேதாஸ ராஜபக்ஷ

கோண்டாவில் கிழக்கு ஸ்ரீநாராயணா சனசமூக நிலைய 66ஆம் ஆண்டு விழா



யாழ்ப்பாணம், ஏப்.22
கோண்டாவில் கிழக்கு ஸ்ரீநாராயணா சனசமூக நிலையம் மற்றும் கிராம அபிவிருத்தி சங்கம் மற்றும் மறுமலர்ச்சி விளையாட்டுக் கழகம், மாதர்சங்கம், பாலர்பாடசாலை என்பன இணைந்து நடாத்தும் 66ஆவது ஆண்டுநிறைவு விழாவும் இல்ல மெய்வல் லுனர் போட்டியின் பரிசளிப்பு விழாவும் கலைநிகழ்ச்சிகளின் இறுதி நாள் நிகழ்வு நேற்று முன் தினம் வெள்ளிக்கிழமை மாலை 7.30 அளவில் கோண்டாவில் ஸ்ரீநாராயணா சனசமூக நிலைய முன்றலில் இடம்பெற்றன. இந்த நிகழ்வின் பிரதம விருந்தினராக வடமாகாண சபை உறுப்பினர் ப.கஜதீபன் கலந்துகொண்டு நிகழ்வை ஆரம்பித்து வைத்தமையுடன், பரிசில்களையும் வழங்கினார். நிகழ்வில் கலைஞர்கள் கௌரவிப்பு, வினோத உடைப்போட்டி, வெற்றிபெற்றவர்களுக்கான பரிசளிப்பு என்பன இடம்பெற்றன. வடமாகாணசபை உறுப்பினருடன், வலிகாமம் கிழக்கு (கோப்பாய்) பிரதேசசபை உறுப்பினர் சி.அகீபன், உரவர்கள், பொதுமக்கள் எனப் பலரும் கலந்துகொண்டனர். (ஐ)

உடுவில் ஞானவைரவர் ஆலய சித்திரைப் புத்தாண்டு நிகழ்வு



யாழ்ப்பாணம், ஏப்.22
உடுவில் ஞான வைரவர் ஆலயத்தின் சித்திரைப் புத்தாண்டுக் கொண்டாட்டம் நேற்று முன் தினம் வெள்ளிக் கிழமை மாலை 07 மணியளவில் ஆலய வளாகத்தில் இடம்பெற்றது. இந்நிகழ்வின் பிரதம விருந்தினராக வடமாகாணசபை உறுப்பினர் பா.கஜதீபன் கலந்துகொண்டார். சிறப்பு விருந்தினர்களாக வலிகாமம் தெற்கு (சுன்னாகம்) பிரதேச சபைத்தவிசாளர் க.தர்ஷன், வலிகாமத்தெற்கு (சுன்னாகம்) பிரதேசசபை உறுப்பினர் திருமதி யோகாதேவி மற்றும் சுன்னாகம் பொலிஸ் நிலையப்பொறுப்பதிகாரி செல்வக்குமார் ஆகியோர் கலந்துகொண்டனர். நிகழ்வில் விருந்தினர்களின் உரைகள், சிறார்களின் கலைநிகழ்ச்சிகள் என்பன இடம்பெற்றதுடன், விருந்தினர்களால் சிறார்களுக்கான பரிசில்களும் வழங்கி வைக்கப்பட்டன. (ஐ)

தாயும் மகளும் வெட்டிக் கொலை!

கொழும்பு, ஏப்.22
மஹியங்களைப் பிரதேசத்தில் தாயும் மகளும் கொடூரமான முறையில் வெட்டிக் கொலை செய்யப்பட்டுள்ளனர். இந்தச் சம்பவம் மஹியங்களை, மாபாகடவெல பகுதியில் நேற்றுமுன்தினம் இரவு இடம்பெற்றுள்ளது. மாபாகடவெல பகுதியைச் சேர்ந்த 59 வயதான பெண்ணும், அவரது 40 வயதான மகளுமே இவ்வாறு படுகொலை செய்யப்பட்டுள்ளவர்கள் எனப் பொலிஸார் தெரிவித்தனர். கொலைசெய்யப்பட்ட பெண்ணின் மகன் வழங்கிய தகவலை அடுத்து பொலிஸார் விசாரணைகளை ஆரம்பித்துள்ளனர். இந்தக் கொலைகளுடன் தொடர்புடைய சந்தேகநபர்களைக் கைதுசெய்வதற்காக மஹியங்களைப் பொலிஸார் மேலதிக விசாரணைகளை மேற்கொண்டு வருகின்றனர். (ஐ)

அடுத்துவரும் நாள்களில் ஜ.தே.கவில் மாற்றங்கள் கூறுகிறார் ஜோன் அமரதுங்க

அடுத்து வரும் நாள்களில் ஐக்கிய தேசியக் கட்சியின் பொதுச் செயலாளர் உட்பட ஏனைய பதவிகளில் மாற்றங்கள் செய்யப்படும் என அமைச்சர் ஜோன் அமரதுங்க தெரிவித்துள்ளார். கொழும்பில் நேற்று உடக விவலாளர்களிடம் கருத்து வெளியிடும் போதே அவர் இதனைக் கூறினார். அவர் மேலும் தெரிவிக்கையில் - நான் பதவிகளை எதிர்பார்த்து அரசியலில் ஈடுபடுவன் அல்லன். நாற்பது ஆண்டுகள் நாடாளுமன்றத்தில் அங்கம் வகித்து வருகின்றேன். 7 க்கும் மேற்பட்ட அமைச்சப் பதவிகளை வகித்திருக்கிறேன். கட்சியின் தலைவர் அமைச்சப் பதவியில் இருந்து விலகமாறு கூறினால், விலகிவிடுவேன். எனினும் பிரதமர் அப்படி கூறுவார் என நான் நினைக்கவில்லை. அத்துடன் அடுத்த இரண்டு வருடங்கள் நல்லாட்சி அரசு ஆட்சியில் இருக்கும். ஸ்ரீலங்கா சுதந்திரக் கட்சியைச் சேர்ந்த சிலர் அரசியல் இருந்து விலகினாலும் அரசிடம் பெரும்பான்மைப் பலம் இருக்கின்றது - என்றார். (ஐ)

சு.க., ஜ.தே.க. பக்கமிருந்து பலர் பெரமுன தரப்புகு

கொழும்பு, ஏப்.22
ஸ்ரீலங்கா சுதந்திரக் கட்சி மற்றும் ஐக்கிய தேசியக் கட்சியின் பெரும்பாலான உறுப்பினர்கள், மே தினத்தன்று முன்னாள் ஜனாதிபதி மஹிந்தவின் ஸ்ரீலங்கா பொதுஜன பெரமுனவுடன் இணையவுள்ளனர் எனத் தெரிவிக்கப்படுகின்றது. ஸ்ரீலங்கா பொதுஜன பெரமுனவின் மே தினப் பேரணியும், கூட்டமும் எதிர்வரும் 7ஆம் திகதி காலியில் நடைபெறவுள்ளது. இந்நிலையில், அன்றைய தினத்தில் ஸ்ரீ.சு.க. மற்றும் ஜ.தே.க ஆகியவற்றின் பிராந்தியத் தலைவர்கள் பலர் ஸ்ரீலங்கா பொதுஜன பெரமுன மற்றும் ஒன்றிணைந்த எதிரணியுடன் இணைந்து எதிர்கால அரசியல் நடவடிக்கைகளை முன்னெடுத்துச் செல்லத் தீர்மானித்துள்ளனர் எனத் தகவல்கள் வெளியாகியுள்ளன. சுதந்திரக் கட்சிக்கும், ஐக்கிய தேசிய கட்சிக்கும் இடையிலான அரசியல் நெருக்கடி தீவிரம் பெற்று வரும் நிலையில், இவ்வாறானதொரு மாற்றத்துக்கு அவர்கள் தயாராகியுள்ளமை குறிப்பிடத்தக்கது. (ஐ)

இனி...
(முதலாம் பக்கத் தொடர்ச்சி)
ஜ.தே.கட்சியின் தலைமையை மறுசீரமைத்தல் என்பது பிள்ளையார் கலியாணம்தான் போலும்.

1995 இல் கட்சியின் தலைமைப் பொறுப்பை ரணில் விக்ரமசிங்க ஏற்ற காலத்தில் இருந்தே கடந்த 22 வருடங்களாக அவரது தலைமைக்கு ஆப்பு வைக்கும் முயற்சிகள் தொடர்ந்து கொண்டதான் இருக்கின்றன. 'நித்திய கண்டம் பூரண ஆயுசு' என்ற வலிமையோடு அவர் தலைமைக் கதிரையைக் கெட்டியாகப் பிடித்து வைத்துக் கொண்டதான் இருக்கின்றார். ஒவ்வொரு தடவையும் அவரது தலைமைத்துவத்துக்கு வரும் ஆப்பு 'தலைக்கு வந்தது தலைப்பாகையோடு போன மாதிரி' செயலிழந்து போனது தான் மிச்சம்.

இப்போதும், திரும்பவும் அவரின் தலைமைக்கு எதிராகக் கிளம்பியிருக்கும் கிளர்ச்சி, வழமை போலவே அடிபட்டுப் போய்விடும் என்கின்றனர் தென்னிலங்கையில் விடயமறிந்த தரப்பினர். அடுத்த மாகாண சபைத் தேர்தல் வரை அவரது கட்சித் தலைமைத்துவ ஆயுள் கெட்டி என்று ஆரூடம் கூறுகின்றனர் அரசியல் அவதான ஜோதிடர்கள்.

இன்னும் நான்கு, ஐந்து மாதங்களின் பின்னர் நடைபெறக் கூடிய ஐந்து மாகாண சபைகளுக்கான தேர்தலில் வடக்கு, கிழக்கு மாகாண சபைகள் தவிர்ந்த மற்றைய மூன்றில் ஜ.தே.கட்சி கணிசமான வெற்றியை ஈட்டாவிட்டால், தமது இரண்டரை தசாப்த கால கட்சித் தலைமைப் பதவியைப் பறிகொடுத்து விட்டு ரணில் விக்ரமசிங்க வெறுங்கையோடு வீடு திரும்புதல் தவிர்க்க முடியாததாகி விடும். அதாவது, பிள்ளையார் கலியாணம் நடந்து விடும் என்றும் அரசியல் அவதான ஜோதிடர்கள் கணிப்பிடுகின்றனர். அடுத்த, ஜனாதிபதித் தேர்தலில் ஜ.தே.கட்சி வேட்பாளர் ரணில் விக்ரமசிங்கவா அல்லது வேறு பிரமுகரான என்பதை அத்தோடு தலுக்கு முன்னர் நடைபெறக் கூடிய மாகாணசபைத் தேர்தல்களே தீர்மானிக்கும் எனவும் கருதப்படுகின்றது. இதற்கிடையில் - நாளை ஜனாதிபதி மைத்திரிபால சிறிசேன நாடு திரும்பியதும் அடுத்த வரும் ஓரிரு நாள்களில் அமைச்சரவை மாற்றம் அரங்கேறும் எனவும் கூறப்படுகின்றது. ஜ.தே.கட்சி அமைச்சர்களில் மாற்றம் ஏதும் தேவையில்லை என்ற தமது கட்சி நிலைப்பாட்டை, ஜனாதிபதி நாடு திரும்பிய கையோடு அவரிடம் ஜ.தே.க. தலைவரும் பிரதமருமான ரணில் விக்ரமசிங்க நேரில் எடுத்துரைப்பார் என எதிர்பார்க்கப்படுகின்றது. பதவி விலகிய சு.க. அமைச்சர்கள் அறுவரின் இடத்துக்கும் புதியவர்களை அக்கட்சியின் தலைவரான ஜனாதிபதியே தீர்மானித்துப் பங்கிட்டு வழங்குவார் என்றும் கூறப்படுகின்றது. சில சமயம் ஈ.பி.டி.பியின் செயலாளர் நாயகம் டக்ளஸ் தேவானந்தா, இ.தொ.கா. தலைவர் ஆறுமுகன் தொண்டமான் ஆகியோருக்கும் அமைச்சர் பதவி ஈயப்படலாம் என்று ஒரு வட்டாரம் தெரிவித்தது. அது இன்னும் உறுதி செய்யப்படவில்லை. எது, எப்படி என்றாலும் ஓரிரு நாள்களில் முடிவு தெரிந்து விடும் தானே...!

நமது பார்வை

உண்மை - நேர்மை - பக்கம் சாராமை

ஆசிரியரீட்டம்: 30, கல்லூரி வீதி, யாழ்ப்பாணம்
செய்தி: 021 222 3000, kalaikkathirnews@gmail.com
தொலைநகல் (fax): 021 221 9440, ads@kalaikkathir.lk
விளம்பரம்/விநியோகம்: 021 222 2600

முடிவை நடைமுறைப்படுத்த முடியாத அரசுத் தரப்புடன் என்ன பேசுவது?

தற்போதைய அரசியல் நிலைவரம் தொடர்பில் யதார்த்தப் பின்னணி ஒன்றை வெளிப்படையாகக் கூறியிருக்கின்றார் தமிழ்த் தேசியக் கூட்டமைப்பின் பங்காளிக் கட்சிகளுள் ஒன்றான ரெலோவின் செயலாளர் நாயகம் என். ஸ்ரீகாந்தா.

தற்போதைய நல்லாட்சி அரசின் எஞ்சிய பதவிக் காலத்திலும் கூட, இனிமேல் இனப் பிரச்சினைத் தீர்வையும் உள்ளடக்கிய புதிய அரசமைப்பு ஒன்றை கொண்டுவந்து நடைமுறைப்படுத்துவதற்கான சாத்தியம் இல்லவே இல்லை - அடியோடு இல்லை - என்பதுதான் அவரது கணிப்பீடு.

அந்த மதிப்பீடு தவறானது அல்ல. யதார்த்தப் புறச் சூழல் அதனைத்தான் எமக்கு எடுத்தியம்புகின்றது.

இத்தகைய நிலையை நோக்கித்தான் நமது நாட்டின் அரசியல் போக்கு நகர்ந்து கொண்டிருக்கின்றது என்பதை கடந்த பெப்ரவரி உள்ளூராட்சித் தேர்தலுக்கு முன்பிருந்தே நாம் இப்பத்தியில் பல தடவைகள் திரும்பத் திரும்பச் சுட்டிக் காட்டி வந்திருக்கிறோம்.

இந்த அரசியல் யதார்த்தப் புறச்சூழலைப் புரிந்து கொண்டு - ஏற்றுக் கொண்டு - அதனடிப்படையில் தாம் மேற்கொள்ளப் போகும் அரசியல் காய் நகர்த்தல் யாது என்பதை உள்ளூராட்சித் தேர்தல் சமயத்திலேயே மக்களின் முன்னால் கூட்டமைப்பின் தலைமை வைக்க வேண்டும் என நாம் இப்பத்தியில் அப்போது வலியுறுத்தி வந்தோம்.

ஆனால், அது குறித்து கூட்டமைப்புத் தலைமை மூச்சு விடவில்லை. ஏதோ இந்த நல்லாட்சி அரசின் கீழ் அமைதித் தீர்வை - சமாதான இணக்கப்பாட்டை - கொண்டு வருவதற்கான வாய்ப்புகள் இன்னும் தாராளமாக இருக்கின்றமையாலும், அதனைத்தாங்கள் கைவிடாமல் தொடர்பு போகின்றவர்கள் போலும் கூட்டமைப்புத் தலைமை தொடர்ந்து கருத்து வெளியிட்டு வந்தது.

குறைந்த பட்சம் கூட்டமைப்பின் பங்காளிக் கட்சி ஒன்றின் முக்கிய தலைவர் ஒருவர் இப்போதாவது இந்த விடயத்தைப் பரிசீலனை செய்து ஒப்புக்கொண்டு வெளிப்படுத்தியிருக்கின்றார். இந்த யதார்த்தத்தின் அடிப்படையில் அடுத்து என்ன செய்ய வேண்டும் என அவர் பேச விழைந்திருக்கின்றமை நல்ல விடயமே.

ஆனாலும், அவர் கூறும் நாடாளுமன்ற அட்சரகணிதத்தில் ஒரு சிறிய மாற்றம் இருப்பது இங்கு கவனிக்கப்பட வேண்டும்.

தற்போதைய நாடாளுமன்றத்தில் மூன்றில் இரண்டு பங்கு என்பது 150 எம்.பிக்கள். எஞ்சியுள்ள மூன்றில் ஒரு பங்கு என்பது 75 எம்.பிக்கள்.

எதிரணியில் 75 எம்.பிக்கள் ஒன்றிணையாதவரை மூன்றில் இரண்டு பங்கு எம்.பிக்களின் ஆதரவை பெறுகின்றமை சாத்தியமானது என்றும் -

ஆனால், பிரதமருக்கு எதிரான நம்பிக்கையில்லாப் பிரேரணை விடயத்தில் அதற்கு ஆதரவாக எதிரணியினர் 76 பேர் ஒன்றுதிரண்டு வாக்களித்து விட்டமையால் எதிர்காலத்தில் புதிய அரசமைப்பு ஏற்பாடுகளுக்கு ஆதரவாக மூன்றில் இரண்டு பங்கு எம்.பிக்களில் ஆதரவு கிட்டுவது துர்லபம் என்றும் - சுட்டிக்காட்டியிருக்கின்றார் சிரேஷ்ட சட்டத்தரணி என். ஸ்ரீகாந்தா. அவரது அட்சரகணிதவாதம் சரி எனினும் அதில் ஒரு சிறு பிசிறு இருப்பதை நாம் அவதானிக்க வேண்டும்.

பிரதமர் ரணில் விக்கிரமசிங்கவுக்கு எதிரான நம்பிக்கையில்லாப் பிரேரணைக்கு ஆதரவாக எதிரணியில் வாக்களித்த 76 எம்.பிக்களில் ஆறு பேர் ஜே.வி. பியினர்.

நிறைவேற்று அதிகாரத்தை ஒழித்தல் உட்பட்ட புதிய அரசமைப்பு உருவாக்க முயற்சிக்கு ஆதரவான நிலைப்பாட்டிலேயே அந்த அறவரும் இன்றும் இருக்கின்றனர்.

எனவே, இப்போதைய நிலையிலும் கூட, புதிய அரசமைப்பு உருவாக்க முயற்சிக்குத் தேவையான எம்.பிக்களின் எண்ணிக்கை தேசிய நல்லாட்சி அரசுக்கு இல்லாமல் போய் விட்டது என்று அடித்துக் கூறிவிட முடியாது. அதற்கு இன்னும் வாய்ப்புண்டு.

ஆனால், அதற்கான பற்றுறுதியும், திடசங்கற்பமும், உண்மையான ஈடுபாடும் இவை எல்லாவற்றுக்கும் அப்பால் அத்தகைய நடவடிக்கையை முன்னெடுப்பதற்கு அரசியல் ரீதியாக சுயநலத்துக்கு அப்பாற்பட்ட துணிச்சலும் நல்லாட்சி அரசுத் தலைமைக்கு இல்லவே இல்லை என்பதுதான் முக்கிய விடயம்.

இந்த நாட்டில் நீண்ட காலம் புரையோடிய போயிருக்கும் தேசிய இனப்பிரச்சினைக்கு நின்று, நிலைத்து, நீடிக்கக் கூடிய நியாயமான தீர்வு ஒன்றைக் காண்பது குறித்து எல்லாத் தரப்புகளுடனும் பேசலாம். இணக்கங்கள் கூடக் காணலாம். ஆனால் காணப்பட்ட இணக்கங்களை நடைமுறைப்படுத்தக் கூடிய திடசங்கற்பம் கொண்ட தலைமையுடன் பேசி இணக்கம் காண்பதுதான் முக்கியமானது.

தனது தென்னிலங்கை அரசியலின் சாதாரண நடவடிக்கை விடயங்களில் கூட ஒரு முடிவை விரைந்து எடுக்கவும், எடுத்த முடிவில் உறுதியுடன் நின்று செயற்படவும் லாயக்கற்ற அரசியல் தலைமைகளுடன் தேசிய இனப்பிரச்சினைத் தீர்வு குறித்துப் பேசுவதும், இணக்கம் காண்பதுவும் பயன் தருமா?

ஆக, இந்த அரசுத் தலைமையுடன் நிரந்தரத் தீர்வு குறித்து கலந்துரையாடுவது என்ற கதையை மூடைகட்டி வைத்து விட்டு ஸ்ரீகாந்தா குறிப்பிடுகின்றமைபோல ஏற்கனவே சட்டத்தில் உள்ள விடயங்களை நடைமுறைப்படுத்துவது குறித்துப் பேசுவது சாலச் சிறந்ததுதான்.

நிறைவேற்று அதிகாரத்தை நீக்கினால் பெரும் அபத்து



எச்சரிக்கிறார் விமல்

கொழும்பு, ஏப்.22
அரசமைப்பில் 13 ஆவது திருத்தச் சட்டம் நடைமுறையில் இருக்கும்போது நிறை

வேற்று அதிகாரம் கொண்ட ஜனாதிபதி ஆட்சியை நீக்குவது சிறந்த விடயமல்லவெனத் தேசிய முன்னணியின் தலைவர் விமல் வீரவன்ஷ தெரிவித்துள்ளார்.

இந்தச் செயற்பாடு நாட்டில் அதிகளவான பிரச்சினையை தோற்றுவிப்பதற்கு வழிவகுக்கும் மெனவும் அவர் கூறினார்.

அதாவது வடக்கு, கிழக்கைத் தனிநாடாக வரதராஜபெருமாள் அறிவித்த போது, மாகாண சபையைக் கலைத்து ஆளுநரின் கட்டுப்பாட்டுக்குக் கொண்டு வருவதற்கு இந்த நிறைவேற்று அதிகாரம் கொண்ட ஜனாதிபதி ஆட்சி முறையே காரணமென

அவர் சுட்டிக்காட்டினார். ஆனால் ஜனாதிபதி ஆட்சியை ஒழிக்க மக்கள் விடுதலை முன்னணி 20 ஆவது திருத்தச் சட்டத்தை நாடாளுமன்றத்திற்குச் சமர்ப்பிப்பதற்கு ஏற்பாடுகளை முன்னெடுத்து வருகின்றதெனவும் விமல் தெரிவித்தார்.

அத்துடன் கூட்டு எதிரணியின் ஆதரவைப் பெற மக்கள் விடுதலை முன்னணி முயன்று வருகின்றது. இவ்விடயத்துக்குக் கூட்டு எதிரணி ஆதரவு தெரிவிக்கும்மையின் அதற்கு எதிராகத் தேசிய முன்னணி குரல் கொடுக்கும்மெனவும் அவர் குறிப்பிட்டார்.

(ஊ)

ஐ.தே.கவின் தலைமைப் பதவியில் மாற்றத்தை எதிர்பார்க்கும் மக்கள்

கூறுகிறார் அமைச்சர் நவீன்

கொழும்பு, ஏப்.22
நாட்டின் அடித்தட்டு மக்கள் ஐக்கிய தேசியக் கட்சியின் தலைமையில் மாற்றம் ஏற்படுத்த வேண்டும் என்ற நிலைப்பாட்டில் உள்ளனர் என அமைச்சர் நவீன் திசாநாயக்க குறிப்பிட்டுள்ளார்.

கண்டி தலதா மாளிகைக்கு நேற்றுமுன்தினம் வெள்ளிக் கிழமை விஜயம் செய்த அவர் வழிபாடுகளில் ஈடுபட்டதன் பின்னர் ஊடகவியலாளர்களுக்குக் கருத்துத் தெரிவிக்கையிலேயே இதனைக் குறிப்பிட்டார்.

அனைத்துத் தரப்பினரும் ஏற்றுக்கொள்ளும் வகையிலான மாற்றம் ஒன்று கட்சியில் ஏற்படுத்தவேண்டும் என்ற நிலைப்பாட்டில் தான் உள்ளிட்டவர்கள் இருப்பதாகவும் அவர் கூறினார்.

அதே நேரம் சிங்களப் பௌத்த வாக்குகள் சிதறி உள்ளதாகவும், அந்த சிங்களப் பௌத்த வாக்குகளைத் தக்கவைத்துக் கொள்வதற்கான வேலைத்திட்டம் ஒன்றைக் கட்சி உடனடியாக மேற்கொள்ள வேண்டும் என்றும் அவர் கூறினார்.

எவ்வாறாயினும் இம்மாதம் 30 ஆம் திகதிக்குள் ஐக்கிய



தேசியக் கட்சியின் பதவி வெற்றிடங்கள் நிரப்பப்படவேண்டும் என்ற நிலைப்பாட்டில் தான் உள்ளதாகவும் அவர் தெரிவித்தார்.

(ஊ)

கிதுல்கல படகு விபத்தில் பல்கலை மாணவன் சாவு

கிணிகத்தேனை பொலிஸ் பிரிவுக்குட்பட்ட கிணிகத்தேனை யடிபேரிய பிரதேசத்தில், களனி கங்கையில் படகு ஒன்று விபத்துக்குள்ளானதில் இளைஞர் ஒருவர் உயிரிழந்துள்ளார்.

இந்தச் சம்பவம் நேற்றுமுன்தினம் மாலை இடம்பெற்றுள்ளதாக பொலிஸார் தெரிவித்தனர்.

23 வயதுடைய கடுவெல்லேகம மினுவாங்கொட பகுதியைச் சேர்ந்த கனிஷ்க டில்லான் எனும் இளைஞரே இவ்வாறு உயிரிழந்துள்ளார். இந்த இளைஞன் மொரட்டுவ பல்கலைக்கழகத்தின் பொறி

யியல் பீட மாணவன் எனத் தெரியவந்துள்ளது. பல்கலைக்கழகத்திலிருந்து தனது நண்பர்களுடன் கித்துல்கலவுக்குச் சுற்றுலா சென்றிருந்தபோது, படகில் சவாரி செய்தபோதே இந்த விபத்து நடந்துள்ளது.

உயிரிழந்த இளைஞரின் சடலம் கிதுல்கல வைத்தியசாலையில் பிரேத அறையில் வைக்கப்பட்டுள்ளது. சம்பவம் தொடர்பில் கிணிகத்தேனை பொலிஸார் மேலதிக விசாரணைகளை மேற்கொண்டு வருகின்றனர்.

(ஊ)

இலங்கையின் புதிய வரைபடம் விரைவில்

கொழும்பு, ஏப்.22
முழுமைப்படுத்தப்பட்ட இலங்கையின் புதிய வரைபடத்தை இந்த ஆண்டில் வெளியிடவுள்ளதாக நில அளவைத் திணைக்களத் தலைவர் தெரிவித்துள்ளார்.

கொழும்புத் துறைமுக நகரத் திட்டத்தினால் வரைபடத்தில் 2.69 சதுர கிலோமீற்றர் பரப்பளவு அதி

கரித்துள்ளதாகத் தலைவர் பி.என். பி. உதயகாந்த தெரிவித்தார்.

துறைமுக நகரத் திட்டம் காரணமாக மாற்றமடைந்துள்ள கொழும்பு வரைபடத்தை அச்சிடும் பணிகளை இந்த மாதத்துக்குள் நிறைவுக்குக் கொண்டு வர உள்ளதாக நில அளவைகள் திணைக்களம் தெரிவித்துள்ள

எனது. இலங்கையின் புதிய வரைபடத்துக்கு அமைய, சிலாபம் கடற்பரப்புக்குதியில் குறைவுதன்மையும், தென் மற்றும் கிழக்கு கடற்பரப்பில் சில மாற்றங்கள் உள்ளதாகக் கூறப்பட்டுள்ளது.

இந்த மாற்றங்களுடன் முழுமைப்படுத்தப்பட்ட இலங்கையின் வரைபடத்தை இந்த ஆண்டின் முற்பகுதியில் வெளியிட உள்ளதாக நில அளவைத் திணைக்களத் தலைவர் மேலும் கூறினார்.

(ஊ)

ஒரே குடும்பத்தில் இருவர் நீரில் மூழ்கி பரிதாபச் சாவு

கொழும்பு, ஏப்.22
பேருவளை கலங்கரை விளக்கத்தை நேற்றுக் காலை பார்க்கச் சென்ற ஒரே குடும்பத்தைச் சேர்ந்த சகோதரன், சகோதரி நீரில் மூழ்கி உயிரிழந்துள்ளனர் எனப் பொலிஸார் தெரிவித்தனர்.

27 வயதான சகோதரனும் 24 வயதான அவரது தங்கையுமே நீரில் மூழ்கி உயிரிழந்துள்ளனர்.

உயிரிழந்த சகோதரனும், சகோதரியினதும் உடல்கள் கருத்துறை - நாகொடை வைத்தியசாலையில் வைக்கப்பட்டுள்ளன.

பேருவளை கலங்கரை விளக்கத்தை நேற்றுக் காலை பார்க்கச் சென்ற ஒரே குடும்பத்தைச் சேர்ந்த சகோதரன், சகோதரி நீரில் மூழ்கி உயிரிழந்துள்ளனர் எனப் பொலிஸார் தெரிவித்தனர்.

27 வயதான சகோதரனும் 24 வயதான அவரது தங்கையுமே நீரில் மூழ்கி உயிரிழந்துள்ளனர்.

உயிரிழந்த சகோதரனும், சகோதரியினதும் உடல்கள் கருத்துறை - நாகொடை வைத்தியசாலையில் வைக்கப்பட்டுள்ளன.

(ஊ)

நாளை

22.04.2018

நாயிற்றுக்கிழமை

நட்சத்திரம் : புளாபூசம் 8.25 வரை

திதி : ஸ்தமபி ௫.௫ 6.40 வரை

சுயநேரம் : 09.01 - 10.31 வரை

இராகுகாலம் : 4.31 - 6.01 வரை

இராணுவ மயமாக்கல் தண்டனை விலக்களிப்பு இலங்கையில் தொடர்கிறது; அமெ. தரப்பு அறிக்கை

இலங்கையில் இராணுவ மயமாக்கல் தொடர்வது குறித்தும், தண்டனையில் இருந்து தப்பிக்கும் நிலை தொடர்வது குறித்தும் அமெரிக்காவின் மனித உரிமைகள் அறிக்கையில் சுட்டிக்காட்டப்பட்டுள்ளது. அமெரிக்க இராஜாங்கத் திணைகளைத் தால் ஆண்டு தோறும் வெளியிடப்பட்டு வரும், நாடுகளின் மனித உரிமை நடைமுறைகள் தொடர்பான 2017 ஆம் ஆண்டுக் கான அறிக்கை நேற்று முன்தினம் வெளியிடப்பட்டுள்ளது. இலங்கை உள்ளிட்ட 200 இற்கும் மேற்பட்ட நாடுகள் மற்றும் பிராந்தியங்களின் மனித உரிமைகள் நிலை பற்றி இதில் விளக்கமாக கூறப்பட்டுள்ளது. இந்த அறிக்கையில், இலங்கையில் 2017 ஆம் ஆண்டில் மிக முக்கியமான மனித உரிமைகள் விவகாரங்களாக, சட்டவிரோத கொலைகள், சித்திரவதைகள், பாலியல் அத்துமீறல்கள், கண்டமுடித்தனமான கைதுகள், நீண்ட தடுத்துவைப்பு, இராணுவம் சொத்துக்களை மீளக்கா

தமை, சிவில் சமூகத்தினர் மற்றும் ஊடக வியலாளர்கள் மீதான கண்காணிப்பு மற்றும் தொந்தரவுகளைக் குறிப்பிடலாம். தமிழர்கள் இலங்கை படையினரால் துன்புறுத்தப்படுவதும், அரசாங்கத்தின் பாதுகாப்பும் தொடர்கின்றன. பொதுமக்களை இலங்கை படையினரும், பொலிஸாரும் துன்புறுத்துகின்றனர். அவர்களுக்கு தண்டனை விதிக்கப்படுவதில்லை. ஆயுதப் போரின் போதும், அது முடிவுக்கு வந்த பின்னரும் குற்றமிழைத்தவர்கள் தண்டனையில் இருந்து தப்பிக்கும் நிலை தொடர்கிறது. மனித உரிமை மீறல்களில் ஈடுபட்ட சில அதிகாரிகளுக்கு எதிராக சட்ட நடவடிக்கை எடுக்கப்பட்டுள்ளது.

காணாமல் ஆக்கப்பட்டோருக்கான பணியகம் சட்டபூர்வமாக உருவாக்கப்பட்டுள்ளது. எனினும், ஏனைய நிலை மாறுகால நீதிப் பொறிமுறைகளை உருவாக்குவதில் இலங்கை அரசாங்கம்

மட்டுப்படுத்தப்பட்ட முன்னேற்றங்களுடைய எட்டியுள்ளது. போர்க்கால மீறல்களுக்கு தண்டனையில் இருந்து தப்பித்தல் இன்னமும் தொடர்கிறது. குறிப்பாக, நாடாளுமன்ற உறுப்பினர்கள் இலங்கைக்கு வந்து கொல்லப்பட்டமை, கடத்தப்பட்டமை, ஊடகவியலாளர்கள் மற்றும் பொதுமக்கள் படுகொலை செய்யப்பட்ட சம்பவங்களுடன் தொடர்புடையவர்கள் என்று குற்றஞ்சாட்டப்பட்ட இராணுவம், துணை ஆயுதப்படைகள், காவல் துறை மற்றும் ஏனைய பாதுகாப்புத்துறை அதிகாரிகள் தண்டனை விதிக்கப்படாத நிலை இன்னமும் நீடிக்கிறது. பாதுகாப்புப் படையினருக்கு எதிராக நடவடிக்கை எடுக்க இலங்கை அரசாங்கமும், நீதிமன்றங்களும் தயக்கம் காட்டுகின்றன. இராணுவப் புலனாய்வுப் பிரிவினர் உள்ளக கண்காணிப்பை மேற்கொண்டு, சிவில் சமூகத்தினரை துன்புறுத்தினர் அல்லது அச்சுறுத்தினர். கடந்த ஆண்டு

மே மாதம், முல்லைத்தீவில் ஆயுதப் போரில் உயிரிழந்த குடும்ப உறுப்பினர்களை நினைவுகூரும் நடவடிக்கைகளை முன்னெடுத்த கத்தோலிக்க மதகுரு ஒருவர் பொலிஸாரால் துன்புறுத்தப்பட்டார். உயர்பாதுகாப்பு வலயங்களுக்குள் அமைந்திருந்த காணிகளை இராணுவ மயநீக்கம் செய்யும் நடவடிக்கைகள் மிக மெதுவாகவே இடம்பெறுகின்றன. இலங்கை இராணுவம் பிடித்து வைத்துள்ள காணிகளை பொருளாதார ரீதியாக பெறுமதி வாய்ந்தவை. ஒரு புத்தர் சிலையை அல்லது அரச மரத்தை வைத்து விட்டு அதற்கு பௌத்த பிக்குகள் உரிமை கொண்டாடுகின்றமையால், அதிகாரபூர்வமாக நிலத்துக்கு உரிமை கோர முடியாதிருப்பதாக, சில சிறுபான்மை மதத்தினர் தெரிவித்துள்ளனர் என்றும் அமெரிக்க இராஜாங்கத் திணைக்களத்தின் அறிக்கையில் கூறப்பட்டுள்ளது. (உ)

நாளை நாடு திரும்பும் ஜனாதிபதி மறுதினமே பிரதமரைச் சந்திப்பார்

கொழும்பு, ஏப். 22
புதிய அமைச்சரவையை நியமிப்பது தொடர்பில் நாளை நாடு திரும்பும் ஜனாதிபதி மைத்திரிபால சிறிசேன நாளை மறுதினம் செவ்வாய்க்கிழமை பிரதமர் ரணில் விக்கிரமசிங்கவை சந்திக்கவுள்ளார் எனத் தெரிவிக்கப்படுகின்றது. உருவாகியுள்ள அரசியல் நெருக்கடிகளை நிவர்த்திப்பதை நோக்கமாகக் கொண்டு இந்த சந்திப்பு இடம்பெறவுள்ளதாக அரசியல் வட்டாரங்கள் குறிப்பிட்டுள்ளன. நல்லாட்சி அரசிலிருந்து வெளியேறிய ஸ்ரீலங்கா சுதந்திரக் கட்சியைச் சேர்ந்த 16 நாடாளுமன்ற உறுப்பினர்கள் தொடர்பிலும் இதன்போது கூடிய கவனம் செலுத்தப்படவுள்ளதாகவும் கூறப்படுகின்றது. இராஜினாமா



செய்த 16 பேர் சார்பில் பிரதிநிதிகள் குழுவொன்று லண்டனுக்கு அவசரமாக சென்று ஜனாதிபதியைச் சந்தித்துள்ள நிலையில் ஜனாதிபதி நாடு திரும்பிய கையோடு பிரதமரைச் சந்திக்கவுள்ளார். அத்துடன், மீண்டும் நிறைவேற்று ஜனாதிபதி முறைமையை இல்லா

மல் செய்வதற்கான முக்கிய பிரேரணையொன்றை ஜே.வி.பி. கொண்டு வரவுள்ளதாகவும் அறிவித்துள்ளது. தேசிய அரசியல் நெருக்கடிகள், கட்சி நெருக்கடிகள் தலைக்கு மேல் சென்றுள்ள நிலையில் இரு தலைவர்களினதும் சந்திப்பு இடம்பெறவுள்ளமை குறிப்பிடத்தக்கது

மின் தடை

உயர் அழுத்த மற்றும் தாழ் அழுத்த மின்விநியோக மார்க்கங்களின் கட்டமைப்பு மற்றும் பராமரிப்பு வேலைகளுக்காக இன்று ஞாயிற்றுக்கிழமை காலை 8 மணியிலிருந்து மாலை 6 மணி வரை -

இன்று ஞாயிற்றுக்கிழமை (மேலதிகமாக) வவுனியா பிரதேசத்தில் -

உயிலங்குளத்திலிருந்து மன்னார்ப் பிரதேசம் வரை, தலைமன்னார் கடற்படை முகாம், கூல்மென் ஜஸ் தொழிற்சாலை, அந்தோனிப் பிள்ளை ஜஸ் தொழிற்சாலை, பேசாலை ஜஸ் தொழிற்சாலை, Lourdes ஜஸ் தொழிற்சாலை, எருக்கலம்பிட்டி நீர்ப்பாசனத் திணைக்களம், இளைஞர் பயிற்சி நிலையம், Time ஆடைத் தொழிற்சாலை, கமலாம்பிகை அரிசி ஆலை, மாந்தை உப்பு உற்பத்தி நிலையம், கீரி ஜஸ் தொழிற்சாலை, மன்னார் நீர்ப்பாசனத் திணைக்களம், மன்னார் தொலைத் தொடர்பு நிலையம், ஆவேமரியா ஜஸ் தொழிற்சாலை, மன்னார் வைத்தியசாலை, விசே அத்திரடிப்படை முகாம், வங்காலைப்பாடு ஜஸ் தொழிற்சாலை, எருக்குப்பிட்டி பம் கவுஸ், மீன்பிடிசமாசம், அந்தோனிப் பிள்ளை ஜஸ் தொழிற்சாலை, கூல்மென் ஜஸ் தொழிற்சாலை, தலைமன்னார் இராணுவ முகாம், தள்ளாடி டயலாக் கோபுரம், தள்ளாடி இராணுவ முகாம், பேசாலை Palmyrah House, மன்னார் அரசாங்க அதிபர் அலுவலகம் ஆகிய இடங்களிலும் மின் தடை ஏற்படும்.

நாளை திங்கள் காலை 8 மணியிலிருந்து 5 மணி வரை -

மன்னார் பிரதேசத்தில் -

உயிலங்குளத்திலிருந்து தலைமன்னார் வரை, முருங்கனிலிருந்து நானாட்டான் வரை, அறுகுக்குன்று, முருங்கனிலிருந்து முள்ளிக்குளம் வரை, சிலாவத்துறை கடற்படை முகாம், முள்ளிக்குளம் கடற்படை முகாம், செம்மண்தீவு நெற்களஞ்சியம், தலைமன்னார் கடற்படை முகாம், கூல்மென் ஜஸ் தொழிற்சாலை, அந்தோனிப்பிள்ளை ஜஸ் தொழிற்சாலை, பேசாலை ஜஸ் தொழிற்சாலை, Lourdes ஜஸ் தொழிற்சாலை, எருக்கலம்பிட்டி நீர்ப்பாசனத் திணைக்களம், இளைஞர் பயிற்சி நிலையம், Time ஆடைத் தொழிற்சாலை, கமலாம்பிகை அரிசி ஆலை, மாந்தை உப்பு உற்பத்தி நிலையம், கீரி ஜஸ் தொழிற்சாலை, மன்னார் நீர்ப்பாசனத் திணைக்களம், மன்னார் தொலைத் தொடர்பு நிலையம், ஆவேமரியா ஜஸ் தொழிற்சாலை, எருக்குப்பிட்டி பம் கவுஸ், மீன்பிடிசமாசம், அந்தோனிப்பிள்ளை ஜஸ் தொழிற்சாலை, கூல்மென் ஜஸ் தொழிற்சாலை, தலைமன்னார் இராணுவ முகாம், தள்ளாடி டயலாக் கோபுரம், தள்ளாடி இராணுவ முகாம், பேசாலை Palmyrah House, மன்னார் அரசாங்க அதிபர் அலுவலகம் ஆகிய இடங்களிலும் -

வவுனியா பிரதேசத்தில் - புளியங்குளம், காந்தி நகர், அரசடிக்குளம் ஆகிய இடங்களிலும் -

மின்விநியோகம் தடைப்பட்டிருக்கும் என்று மின் பொறியியலாளர் அறிவித்துள்ளார். (இ)

2028 வரை மைத்திரி பதவியில் சப்ரகமுவ ஆளுநர் ஜோதிடம்!



தனது ஜோதிட கணிப்பின் படி ஜனாதிபதி மைத்திரிபால சிறிசேன 2028ம் ஆண்டு வரை அதிகாரத்தில் இருப்பார் என்று சப்ரகமுவ மாகாண முதலமைச்சர் நிலூகா ஏக்கநாயக்க தெரிவித்துள்ளார். தனக்கு ஜோதிட அறிவு இருப்பதாகவும், ஜோதிடத்தின் படி அவரே தொடர்ந்து அதிகாரத்தில் இருப்பார் என்றும் அவர் கூறியுள்ளார். எதிர்காலத்தில் நல்லாட்சியை வசனத்தில் அல்லாமல் செயற்பாட்டில் கொண்டுவந்து மக்களின் வாழ்க்கையில் இருக்கின்ற கஷ்டங்களை நீக்கும் ஜனாதிபதி ஒருவரின் பாக்கியம் இந்த நாட்டிற்கு உதயமாகியுள்ளதாக தெரிவித்துள்ள அவர் எதிர்காலத்தில் மக்களின் நலனுக்காக தற்போதைய ஜனாதிபதி செயற்படுவார் என்று அவர் சுட்டிக்காட்டியுள்ளார்.

பஸ்ஸில் மகளிருக்குத் தொந்தரவு; களடாவில் தமிழர் ஒருவர் கைது

களடாவில் TTC பஸ்ஸில் பாலியல் குற்றச் செயல்களில் ஈடுபட்டார் என்ற குற்றச்சாட்டில் 47 வயதுடைய தமிழர் ஒருவரை டொரண்டோ பொலிஸார் கைது செய்துள்ளனர்.

ஏப்ரல் மாதம் 10 ஆம் திகதி மாலை 5.30 மணியளவில் பஸ்ஸில் பயணித்த 15 வயதான சிறுமிக்கு பின்னால் நின்று இந்த நபர் அவரிடம் பாலியல் சேட்டைகளில் ஈடுபட்டார் எனப் பொலிஸார் தெரிவித்துள்ளனர்.

அதற்கு அடுத்த நாள் மாலை 5 மணி முதல் 5.30 வரையிலான காலப்பகுதியினுள் மேலும்

3 இளம் பெண்களிடம் அதே முறையில் பாலியல் சேட்டையில் ஈடுபட்டுள்ளார். இந்தச் சம்பவங்களுக்கு பின்னர் அடுத்த நாள் பொலிஸார் காத்திருந்து அவரைக் கைது செய்வதற்கு நடவடிக்கை மேற்கொண்டிருந்தனர்

இந்த 4 குற்றச்சாட்டுகள் தொடர்பிலும் 47 வயதான தமிழர் ஒருவரே கைது செய்யப்பட்டுள்ளார். கைது செய்யப்பட்டவரை நீதிமன்றத்தில் ஆஜர்படுத்துவதற்கு பொலிஸார் நடவடிக்கை மேற்கொண்டுள்ளனர் எனக்கனேடிய ஊடகம் தெரிவித்துள்ளது.

முல்லையில் மீனவர்கள் மோதல்; மூன்று பேர் காயம்

முல்லைத்தீவு, ஏப். 22
முல்லைத்தீவு, சாலைப் பகுதியில் நேற்று முன்தினம் அதிகாலை 1.30 மணியளவில் மீனவர்களுக்கு இடையில் நடந்த மோதலில் 3 பேர் காயமடைந்தனர்.

வெளிமாவட்டங்களில் இருந்து வந்து தொழில் செய்யும் மீனவர்களே மோதல்கொண்டனர் என்று உள்ளூர் மீனவர்கள் தெரிவித்தனர். மன்னார் வங்காலையைச் சேர்ந்த செ.மரியநாயகம் (வயது

- 26), கி.டார்வின் (வயது - 35), ஆறுயான் (வயது - 29) ஆகியோரே காயங்களுடன் மருத்துவமனையில் சேர்க்கப்பட்டுள்ளனர்.

சம்பவம் தொடர்பில் முல்லைத்தீவுப் பொலிஸில் முறைப்பாடு செய்யப்பட்டுள்ளது. விசாரணைகளை மேற்கொண்ட பொலிஸார் சந்தேகத்தின் அடிப்படையில் இருவரைக் கைது செய்துள்ளனர் என்று தெரிவிக்கப்பட்டது.

(உ)

அறுவை சிகிச்சையில் மிக நுடனாகச் செய்ய வேண்டிய ஒரு விடயம் சிகிச்சையின்போது வெட்டப்பட்ட இடங்களை மீண்டும் பழையபடி இணைத்துப் பொருத்தி அதில் தையலிடுவது. இதில் சில அறுவைச் சிகிச்சை நிபுணர்கள் கைதேர்ந்தவர்களாக இருப்பார்கள். அவர்கள் இட அறுவை சிகிச்சைத் தையல்களால் நோயாளிகளுக்கு பின்னாள்களில் எந்த விதமான உபத்திரவமும் நேராத அளவுக்கு மிகத் திறமையாக தையலிட்டு அறுவை சிகிச்சைக் காயங்களை ஆறச் செய்து விடுவார்கள். ஆனால் சில சந்தர்ப்பங்களில் மருத்துவருக்கு தையல் இடுவதில் போதிய பயிற்சியோ, முன் அனுபவமோ அல்லது திறனோ இல்லாத சமயங்களில் அவர்களிடம் அறுவை சிகிச்சை செய்து மாட்டிக் கொள்ளும் நோயாளிகளின் கதி அதோ கதி தான்.

விபத்துக்களின் போது மட்டும்தான் தையல் இடப்படுகிறது என்று சொல்வதற்கில்லை. தற்போது பெருகி வரும் மகப்பேறு அறுவை சிகிச்சைகளின் போது கர்ப்பிணிகளுக்கு குழந்தைப் பேற்றின்பின் அடிவயிற்றில் தையலிடப்படுகிறது. இந்தத் தையல் உறுதியானதாகவும், திறன் வாய்ந்த மருத்துவரால் போடப்பட்டதாகவும் இருந்தால் அந்த இளம் தாய் தனது மகப்பேறு அறுவை சிகிச்சையைக் கூட சுகப்பிரசவம் போன்றே ஆனந்தமான அனுபவமாக கத்தான் எண்ணிக்கொள்வார். ஆனால், சிலதாய்மார்களுக்கு அந்தக் கொடுப்பை அமைவதில்லை. கொடுமையான மருத்துவர்கள் கையில் சிக்கி, மகப்பேறு அறுவை சிகிச்சை முடிந்தபின் தையல்



- கார்த்திகா வாசுதேவன்

அறுவை சிகிச்சை, வெட்டுக் காயங்களை

60

நொடிகளில் ஒட்ட வைக்கும் பிசின்!

யும் 'சேர்ஜிக்கல் குளு' என்று சொல்லப்படக் கூடிய அறுவை சிகிச்சைப் பிசின்

நேரத்தில் நிமிடத்தில் ஒட்டச் செய்யும் ஆற்றல் இதற்கு உண்டு என்று அந்த மருத்துவர்கள் நிரூபித்திருக்கிறார்கள். இந்தச் 'சேர்ஜிக்கல் குளு' வின் சிறப்பு அது. அதிவேகமாக காயங்களை ஒட்ட வைத்து மறைக்கும் என்பது மட்டுமல்ல, அப்படி ஒட்டும் போது மனிதத் தோலின் இயல்பான சுருங்கித்தளரும் இயல்பில் அது எவ்வித பாதிப்பையும் ஏற்படுத்துவதில்லை என்பது தான். அதுமட்டுமல்ல இந்தமெட்ரோசுளுரைசாயங்களின் மேல் பிரயோகிக்கும் போது அது உடனடியாக வழுக்கிச் செல்லாமல் அப்படியே ஒரு ஜெல் போல படிந்து ஒட்டிக் கொள்வதும் இதன் சிறப்பியல்புகளில் ஒன்று என்கிறார்கள் இதைக் கண்டறிந்த சர்வதேச மருத்துவக் குழு நிபுணர்கள்.

தற்போது விலங்குகளில் மட்டுமே ஆய்வு ரீதியாகப் பயன்படுத்தி வெற்றிகாணப்பட்டுள்ள இந்த 'சேர்ஜிக்கல் குளு'வை வெகு விரைவில் மனிதர்களிடையேயும் பயன்படுத்தி வெற்றிகாண திட்டமிடப்பட்டுள்ளதாகத் தெரிகிறது. முதற்கட்டமாக பன்றியின் நுரையீரல் காயத்தை

பயன்படுத்தப்படும் நாளவரின் இது மிக நிச்சயமாக நம் அனைவரது முதலுதவிப் பெட்டியிலும் இடம்பெற வேண்டிய முக்கியமாக உயிர் காக்கும் மருந்துகளில் ஒன்றாக இருக்கும் என இதைக் கண்டறிந்த மருத்துவர்கள் குழு கூறுகிறது.

சூடிய விரைவில் இந்த ஜெல்லை மனிதர்களுக்குப் பயன்படுத்திப் பார்த்து வெற்றிகண்ட பின் மருத்துவ மனைகள், மருந்தகங்களில் கூட கிடைக்கக் கூடிய பொருளாகச் செய்ய விருக்கிறார்கள்.

பல்லாண்டுகளாக நிகழ்த்தப்பட்ட ஆய்வுகளின் விளைவாக கண்டறியப்பட்ட அரியகண்டுபிடிப்பு இது என்கிறார்கள் இதைக் கண்டறிந்த அமெரிக்க மற்றும் ஆஸ்திரேலிய மருத்துவக் குழு மருத்துவர்கள்.

தற்போது விலங்குகளில் மட்டுமே ஆய்வு ரீதியாகப் பயன்படுத்தி வெற்றிகாணப்பட்டுள்ள இந்த 'சேர்ஜிக்கல் குளு'வை வெகு விரைவில் மனிதர்களிடையேயும் பயன்படுத்தி வெற்றிகாண திட்டமிடப்பட்டுள்ளதாகத் தெரிகிறது. முதற்கட்டமாக பன்றியின் நுரையீரல் காயத்தை சீராக்க இந்தச் 'சேர்ஜிக்கல் குளு'வைப் பயன்படுத்தி வெற்றிகண்ட காணொளி யொன்றை மருத்துவ நிபுணர்கள் குழு வெளியிட்டுள்ளது. இந்த தொழில்நுட்பம் மனிதர்களிலும் பயன்படுத்தப்படும் நாளவகு தொலைவில் இல்லை.



சரியாக இப்பாததால் அறுவை சிகிச்சைக் காயம் ஆறாமல் ரத்தக் கசிவு, புண்கள், சீழ் வடிதல் என்று பிரசவத்துக்குப் பிறகு தான் அதிகம் துன்பப்படுவார்கள்.

இதை எதற்காக குறிப்பிடுகிறேன் எனில், இனிமேல் விபத்தென்றாலும் சரி, மகப்பேறு அறுவை சிகிச்சையோ அல்லது வேறு ஏதேனும் உயிர் காக்கும் அறுவை சிகிச்சையோ எதுவானாலும் சரி சிகிச்சைக் காயங்களை எண்ணியும், அதில் இடப்படும் தையல்களை எண்ணியும் நோயாளிகள் பயந்து கொள்ளத் தேவையில்லை. கிழிந்த காசி தத்தைப்பசையால் ஒட்ட முடிவதைப்போல இனி அறுவை சிகிச்சைக் காயங்களை

கொண்டு எளிதில் ஒட்டி விட முடியும் என்கிறார்கள் மருத்துவர்கள்.

ஆம்... அப்படி ஒரு அதிசயப் பிசின் மருத்துவர்கள் தற்போது கண்டறிந்திருக்கிறார்கள். வெறும் 60 நொடிகளில் இந்தச் 'சேர்ஜிக்கல் குளு'வைப் பயன்படுத்தி அறுவை சிகிச்சைக் காயங்களை ஒட்டச் செய்ய முடியுமாம். மெத்தா கிரைலயோல் டிராப்போ எலாஸ்டின் சுருக்கமாக மெட்ரோ என்று மருத்துவர்களால் குறிப்பிடப்படும் இந்த ஹைபிரிட் எலாஸ்டிக் புரோட்டீனை உள்காயம் மற்றும் வெளிக்காயங்களை ஒட்டப் பயன்படுத்தலாம் என்கிறார்கள். அறுவை சிகிச்சைக் காயங்களை கண் மூடித் திறக்கும்

விட உடல் நன்றாக ஒத்துழைப்பு கொடுத்தது. நம்பிக்கையுடன் போட்டியில் கலந்துகொண்டார். சம்பியன் பட்டத்தையும் வென்றார்.

எடையைக் குறைத்து ஆரோ மாதங்களில் ஸாங் இதைச் செய்தார் என்பதுதான் ஆச்சரியமானது. விபத்து நிகழ்ந்தபோது நான் மனதளவிலும் உடல் அளவிலும் மிகவும் துவண்டு போனேன். கண்டதையும் சாப்பிட்டேன். உடல் எடை கூடியது. ஒரு கட்டத்தில் அதன் கஷ்டத்தை உணர ஆரம்பித்தேன். நான் இனி அவ்வளவுதானா என்ற பயம் வந்தது. நல்லவேளை, என் உடல் பூரணமாகக் குணமடைந்தது.

சட்டென்று மன உறுதியுடன் உடல் எடையைக் குறைத்ததோடு, உடற்குதி சம்பியனாகவும் ஆகி விட்டேன் என்கிறார் ஸாங்.

விடாமுயற்சி கைமேல் பலன்



சீனாவின் ஹார்பின் பகுதியைச் சேர்ந்த 22 வயது ஸாங் வாய் அளவுக்கு அதிகமான எடையுடன் இருந்தார். ஆரோ மாதங்களில் எடையைக் குறைத்ததோடு, உடற்குதி சம்பியனாகவும் மாறியிருக்கிறார்.

2 ஆண்டுகளுக்கு முன்பு கல்லூரியில் இவர் சிறந்த கூடைப்பந்து வீரராக திகழ்ந்தார். திடீரென மிக மோசமான காயம் ஏற்பட்டது. அவரால் விளையாட முடியாமல் போனது. மன அழுத்தத்துக்கும் ஆளானார். அதிகமாக சாப்பிட்டார். 40 கிலோ எடை கூடியது.

இதனால் பல விதங்களில் கஷ்டப்பட்டார். உடல் தேறியதால் 6 மாதங்களுக்கு முன்பு எடை குறைக்க முடிவெடுத்தார். மீண்டும் உடற்பயிற்சிகளை ஆரம்பித்தார். கடுமையான உணவுக் கட்டுப்பாட்டை மேற்கொண்டார். 30 கிலோ எடையைக் குறைத்தவுடன் கிட்டத்தட்ட பழைய உடல்நிலைக்குச் சென்றார்.

அப்போதுதான் உடற்குதி மீது ஆர்வம் ஏற்பட்டது. லட்சியத்துடன் உழைத்தார். அவர் எதிர்பார்த்ததை

“ஜோதிடரத்னா” பூம்புகார்
ஜி.சீனிவாசன் B.A(Astrology)

இந்து சமயத்தில் மக்களுக்குப் பிரச்சினையை ஏற்படுத்தக் கூடிய ஒன்றாக இருப்பது திருக்கணிதப் பஞ்சாங்கம் மற்றும் வாக்கியப் பஞ்சாங்கம். இரண்டு விதமான கணிதங்களிலும், கணிக்கப்பட்டு வெளியிடப்படும் இவ்வகை பஞ்சாங்கங்களால் கிரகப் பெயர்ச்சி மட்டுமல்ல பல பண்டிகைகளும் மாறி வருகின்றன. பொது மக்களுக்கு இதில் எந்தப் பஞ்சாங்கம் சரி என்று அறிய முடியாது. எந்தப் பஞ்சாங்கத்தைக் கடைப்பிடிப்பது என்று குழம்பிப் போய் உள்ளனர்.

வாக்கியம்:
பல நூறு ஆண்டுகளுக்கு முன்னர் இந்தியாவில் வான சாஸ்திரத்தில் பல அறிஞர்கள் இருந்தனர். அவர்களில் பலர் ரிஷிகள். நாள்தோறும் வானத்தில் கிரகங்களின் அசைவுகளைக் கொண்டும், ஞான திருஷ்டியினாலும் அவர்கள் சூரியன், சந்திரன், செவ்வாய், புதன், குரு, சுகீரன், சனி ஆகிய 7 கோள்களையும், சாயாக் கிரகங்களான ராகு, கேதுக்களையும் வைத்து கிரக சஞ்சாரங்களையும், கிரகணங்களையும், அமாவாசை, பூரணை ஆகியவற்றை கணக்கிட்டதுடன் கண்களுக்கு தெரியும் 27 நட்சத்திரங்களையும் அவற்றின் அசைவுகளைக் கொண்டு திதி, வாரம், நட்சத்திரம், கரணம், யோகம் ஆகியவற்றைக் கணித்தனர். இந்தக் கணிதங்கள் ஜோதிட சாஸ்திரத்துக்கு அடிப்படையானவை.

கி.பி.587 ஆம் ஆண்டில் வாழ்ந்த வராக மிகிரர், கி.பி.1172 ஆம் ஆண்டில் வாழ்ந்த பாஸ்கராச்சார்யா, மற்றும் பராசரர், ஜெயமுனி, காளிதாசர் போன்ற பல இந்திய கணிதமேதைகள் கிரகங்கள் தொடர்பான கணிதங்களை நூல்களாக இயற்றி உள்ளனர். இதில் முக்கியமானது பாஸ்கராச்சாரியரால் இயற்றப்பட்ட சூரிய சித்தாந்தம். சூரியனின் நகர்வை அடிப்படையாக வைத்து எழுதப்பட்ட இந்த நூல் பஞ்சாங்க கணிதத்தின் வழிகாட்டி என்றே கூறவேண்டும். இந்தக் கணித முறையில் கணிக்கப்படும் பஞ்சாங்கங்கள் இன்றும் வட இந்தியாவில் பழக்கத்தில் உள்ளன. இந்த அறிஞர்களின் வரிசையில் வரும் வரலாறு என்ற முனிவர் சூரியனின் நகர்வு மற்றும் சந்திரனின் நகர்வு குறித்து கணக்

“ திருக் என்றால் பார்வை என்று பொருள். இன்று வானத்தில் சஞ்சாரம் செய்யும் கிரகங்களைத் தொலை நோக்கி கருவி போன்ற நவீனக் கருவிகளைக் கொண்டு பார்த்து அதன் சுற்று வட்டப் பாதையில் ஏற்படும் மாற்றங்களைத் துல்லியமாகக் கணக்கிட்டு அதன்படி கிரகங்கள் வான் வட்டப் பாதையில் (360) எந்த பாதையில் சஞ்சரிக்கிறது என்று கவனித்து அதன் அடிப்படையில் கணிக்கப்படுவது தான் திருக்கணித பஞ்சாங்கம்.

கிட்டு 248 சந்திர வாக்கியங்கள் குஜாதி பஞ்சகிரக வாக்கியங்கள் உட்பட பல

வாக்கியங்களைக் கணித்தார். இவ் வாக்கியங்களின் அடிப்படையில் கணிக்கப்படுவதுதான் வாக்கியப் பஞ்சாங்கம். இந்த சந்திர வாக்கியங்களைக் கணக்கிடும் போது கலியுகம் தொடங்கிய நாளில் இருந்து (5000 ஆண்டுகளாக) வருடத்



மிகத் துல்லியமாக கணிக்கப்படுவது

திருக்கணிதமே!

அறிஞர்களின் கருத்து இது

துக்கு 365 நாள் 15 நாழிகை 31 கலை 15 விகலை என்று கணக்கிட்டு அதிலிருந்து சந்திர வாக்கியங்களை வைத்துக் கணக்கிட வேண்டும்.

திருக்கணிதம்: திருக் என்றால் பார்வை என்று பொருள். இன்று வானத்தில் சஞ்சாரம் செய்யும் கிரகங்களைத் தொலை நோக்கி கருவி போன்ற நவீனக் கருவிகளைக் கொண்டு பார்த்து அதன் சுற்று வட்டப் பாதையில் ஏற்படும் மாற்றங்களைத் துல்லியமாகக் கணக்கிட்டு அதன்படி கிரகங்கள் வான் வட்டப் பாதையில் (360) எந்த பாதையில் சஞ்சரிக்கிறது என்று கவ

பண்டிதர் ஜவஹர்லால் நேரு - (இந்தியப் பிரதமர்) தலைமையில் பல, வான சாஸ்திரிகளும், வானியல் நிபுணர்களும் அடங்கிய பஞ்சாங்க சீர்திருத்தக் குழு (Ephemeris) அமைக்கப்பட்டு இரு பஞ்சாங்க கணிப்பு முறைகளையும் நன்கு அலசி ஆராய்ந்து ஈற்றில் திருக்கணித முறையே சரியானது எனத்தீர்ப்பு வழங்கப்பட்டு இந்திய அரசினரால் 12 பாதைகளில் திருக்கணித பஞ்சாங்க முறையில் ராஷ்டிரீய பஞ்சாங்கம் என்ற பெயரில் வெளி வருகின்றது. மேலும், வாக்கிய, திருக்கணித பஞ்சாங்கங்களில் திதி, நட்சத்திர முடிவுகளில் வித்தியாசம் காணப்படும். ஆனால், கிரகணக் கணிப்பில் இரு பஞ்சாங்கங்களிலும் ஒரே நேரம் வருகின்றது. இது எவ்வாறு? கிரகணம் கணிப்



புதற்கு அடிப்படையில் திதி, நட்சத்திர முடிவுகள் பிரதானம். அதில் வேறுபாடு இருக்கும் போது கிரகணம் தோற்றுவதில் ஒரே நேரம் வராது. பரீட்சை எழுதும் மாணவன் கணக்கின் செய்வழியைப் பிழையாக மேற்கொண்டு விட்டு விடையைப் பிறரைப் பார்த்து கொப்பியடித்தது போன்றல்லவா இது இருக்கின்றது.

உண்மையின் வாக்கிய முறைப்படி கிரகணம் கணித்தால் அது சரியாக வராது. எனவே, அவர்கள் திருக்கணித முறையிலேயே கிரகணத்தைக் கணிக்கின்றார்கள் என்று கற்றோர் அறிவர். காஞ்சி - சங்கராசார்ய மடத்தில் வருடந் தோறும் விரத நாட்களையும், விசேட தினங்களையும் சரி பார்க்கும் நிகழ்வு (பஞ்சாங்க சதஸ்) நடைபெறுகின்றது.

அதில் வாக்கிய, திருக்கணித பஞ்சாங்க கணிதர்கள், வெளியீட்டாளர்கள் கலந்து தமது கணிப்புக்களைச் சரி பார்ப்பார்கள். ஒரு முறை அங்கு வந்திருந்த வாக்கிய, பஞ்சாங்க கணிதர்களிடம் சதஸ் நடத்துநர் “ நீங்கள் எப்படி கிரகணம் கணிக்கின்றீர்கள்?” என்று கேட்டார். அதற்கு வாக்கிய பஞ்சாங்கக் கணிதர்கள் சகலரும் தமது முறைப்படி கிரகணம் கணித்தால் சரியாக வராது அதனால் நாங்கள் திருக்கணித முறையிலேயே கிரகணத்தைக் கணிக்கின்றோம் என பதில் கொடுத்தார்கள்.

இது வாக்கிய பஞ்சாங்க கணிதர்களால் மறைக்கவோ, மறுக்கவோ முடியாத உண்மையாகும். வாக்கியப் பஞ்சாங்க கணிதர்களுக்கு தமது கணிப்பு தவறு என்று அவர்களுக்கே தெரியும் என்பது இதிலிருந்து புலனாகின்றது.

இன்று சோதிட மென்பொருள்கள் பலவும் திருக்கணித முறையில் தான் உள்ளன. உலகில் பல மாறுதல்கள் ஏற்படும் நிலையில் உலக அளவில் ஏற்றுக்கொள்ளப்பட்டு துல்லியமாக கணிக்கப்படும் திருக்கணித முறையை பின்பற்றுவது தான் சிறந்தது என்பது அறிஞர்களின் கருத்தாகும்.



உடைகவியலாளர் சண் தவராஜா எழுதிய ‘தமிழ் மக்களின் விடுதலைப் பயணத்தில் உடைக்கர்களின் பங்கு’ என்ற நூலின் வெளியீட்டு விழா இன்று பிற்பகல் 4:30-ல் பேர்ண் நகரில் இடம்பெறும். எழுத்தாளர் கல்லாறு சதீஸ் தலைமையில் நடைபெறும் இந்த நிகழ்வில் உடைகவியலாளர் இளைய தம்பி தயானந்தா, கவிஞர் தா. பாலகணேசன், எழுத்தாளர் மதுபாரதி (திருமதி பா. இளங்கோ) ஆகியோர் சிறப்பு விருந்தினர்களாகக் கலந்து கொள்வர். சிறப்பு நிகழ்வு வாக உடைகவியலாளர் மகாமுனி சுப்பிரமணியம் அவர்களின் ‘வலி சுமந்த ஒளிப்படங்கள்’ என்ற தலைப்பிலான ஒளிப்படக் கண்காட்சியும் இடம்பெற உள்ளமை குறிப்பிடத்தக்கது.

சுவிஸில் இன்று சந்த வராஜாவின் நூல் வெளியீடு

இந்த வாரம் உங்களுக்கு எப்படி?

சந்திராஷ்டம நாள் - விசாகம் 4 ஆம் பாதம், அனுஷம், கேட்டை ஆகிய நட்சத்திரங்களில் பிறந்தோர் சுபகரு மங்கள் தொடங்குவதைத் தவிர்க்கவும்.

22.04.2018

28.04.2018

கணிப்பு: 'ஜோதிடம்' பிரம்ம ஸ்ரீ சி.ஜெகதீஸ்வரர்சர்மா (ஜே.பி.)

2018 ஆம் ஆண்டு விளம்பி வருடம் சித்திரைத்திங்கள் 9ஆம் நாள் ஞாயிற்றுக்கிழமை ஸப்தமித்திதி. மாலை 4.17 மணி வரை. பின்னர் அஷ்டமி. நட்சத்திரம்: புனர்பூசம் மாலை 06.19 மணி வரை. பின்னர் பூசம். சித்தயோகம் முழுவதும். ராகுகாலம் - மாலை 04.47 மணி முதல் 6.19 மணி வரை சுபநேரம் - காலை 8.56 மணி முதல் 10.26 மணி வரை திவசம் செய்ய வேண்டிய திதி- சித்திரை மாத வளர்பிறை ஸப்தமி

பிறந்த நட்சத்திர வழிபாடு- புனர்பூசம்.



மேஷம்:

சமபலன்கள் காணப்படுகின்றன. வருமானம் வளமாக இருக்கும். வரவுக்கு மீறிய

செலவுகள் உண்டாகும். தொழிலில் சிறிய அளவிலேயே வளர்ச்சி இருந்து வரும். உத்தியோகத்தர்களுக்கு விருப்பமில்லாத இடமாற்றங்கள் ஏற்படக்கூடும். வியாபாரத்தில் மத்திய லாபத்தைப் பெறுவார்கள். தேக சுகம் பாதிக்கப்படும். மருத்துவச் செலவுகள் உண்டாகும். குடும்பத்தில் ஓரளவு அமைதி நிலவும். குடும்ப நிர்வாகத்தில் சிக்கலைத் தீர்ப்பதில் பெண்களின் பங்கு மிகுதியாய் இருக்கும். கொடுக்கல், வாங்கலில் எச்சரிக்கை தேவை.



ரிஷபம்:

இன்பமான வாரம். வருமானம் வளமாக இருக்கும். குடும்ப வாழ்வு குதூகலமாக

இருக்கும். நண்பர்கள், உறவினர்களின் சகாயம் கிடைக்கும். வியாபாரம் துரித வளர்ச்சி அடைந்து அதிக வருமானத்தைத் தரும். ஆடை, ஆபரணச் சேர்க்கையால் பெண்கள் மன மகிழ்ச்சி அடைவார்கள். திருமண வாழ்க்கை மனம் போல் அமையும். தாய் வழிச் சொத்துக்கள் தடையின்றி வந்து சேரும். வெளியூர்ப் பயணங்களால் ஆதாயம் உண்டாகும். மாணவர்கள் தேர்வுகளில் சிறந்த மதிப்பெண்களைப் பெறுவார்கள். வர வேண்டிய கடன் பணம் கைக்கு வந்து சேரும்.



மிதுனம்:

மகிழ்ச்சியான வாரம். பணம் தாராளமாகப் புழங்கும். குடும்பத்தில் மகிழ்ச்சி அதிகரிக்கும்.

தூர தேசத்திலிருந்து நற்செய்திகள் வந்து சேரும். உறவினர் வரவால் களிப்பும், கலகலப்பும் அதிகரிக்கும். வீட்டில் காணாமற்போன பொருள்கள் திரும்பக் கிடைக்கும். வேலை தேடித் திரிபவர்களுக்கு திறமைக்கேற்ப வேலை கிடைக்கும். திருமண காரியங்கள் மளமளவென்று ஒப்பேறும். பிரிந்திருந்த குடும்பங்கள் மீண்டும் இணையும் வாய்ப்புண்டாகும். உத்தியோக உயர்வுகள் எதிர்பாராத வகையில் கிடைக்கும்.



கடகம்:

சலனம் மிகுந்த வாரம். பணவரவு குறையும். குடும்பத்தில் குழப்ப நிலை காணப்படும். உறவினர்

களால் செலவுகள் உண்டாகும். தொழிலில் பணியாளர்களால் பல இடையூறுகள் உண்டாகும். உத்தியோகத்தர்களுக்கு வசதியற்ற இடமாற்றங்களால் அலைச்சல்கள் அதிகமாகும். உறவினர்கள், நண்பர்களால் தொல்லைகள் உண்டாகும். வியாபாரத்தில் பொருள்கள் விற்பனையாகாமல் தேங்கிக் கிடக்கும். பெண்களுக்கு திருமணப் பேச்சு வார்த்தைகள் குழம்பிப்போகும்.



சிம்மம்:

மேன்மையான வாரம். பொருளாதாரம் ஏற்றமடையும். குடும்ப ஒற்றுமை மேலோங்கும். செய்யும்

தொழிலில் உயர்வுகள் கிடைக்கும். சமூக அந்தஸ்து உயரும். உறவினர்கள், நண்பர்களின் ஒத்துழைப்புக் கிடைக்கும். சகோதர வழியால் எதிர்பாராத நன்மைகள் கிடைக்கும். அரசு வழியால் சிலருக்கு வீடு, காணி என்பன கிடைக்கும். பிள்ளைகளால் பெருமையும், மகிழ்ச்சியும் உண்டாகும். வியாபாரத் தொழில் வளர்ச்சியடையும். கொடுக்கல், வாங்கலில் சமூக நிலை உண்டாகும்.



கன்னி:

மத்திய பலன்கள் காணப்படுகின்றன. வருமானம் சுமாராக இருக்கும். பாடுபட்டதன் பலன்

குறையும். எண்ணிய காரியங்கள் நிறைவேறுவதில் தாமதமாகும். குடும்பத்தில் சந்தோஷம் ஏற்பட்டாலும் அவ்வப்போது தொல்லைகளும் ஏற்படலாம். வீட்டைத் திருத்தி நவீன மயமாக்க செலவுகள் அதிகரிக்கும். உறவினர் வீட்டுச் சூபச் செலவுகள் உண்டாகும். வெளிநாட்டுப் பயணங்கள் தடை, தாமதம் ஆகும். கொடுக்கல், வாங்கலில் எச்சரிக்கை தேவை.



துலாம்:

உயர்வான வாரம். பொருளாதாரம் உயர்வடையும். குடும்ப ஒற்றுமை மேலோங்கும். தடைப்பட்ட காரியங்களைச் சுமுகமாக முடிப்பார்கள்.

சகோதர, சகோதரிகளின் ஆதரவு கிடைக்கும். ஆன்மிகவாதிகளின் தரிசனமும், ஆசிகளும் கிடைக்கும். பிரிந்திருந்த உறவினர்கள் மீண்டும் இணைவார்கள். சுய தொழிலில் ஆதாயம் கிடைக்கும். மாணவர்கள் கல்வியில் மேம்பாடடைவார்கள். பெண்களுக்கு சுப காரியங்கள் தடையின்றி நடைபெறும். ஆடை, ஆபரணங்கள் சேரும்.



விருச்சிகம்:

அலைச்சல் மிகுந்த வாரம். பணத்தட்டுப்பாடு உண்டாகும். கடன் வாங்க அலைவார்கள். சிலர் அரசாங்க வேலை தேடி அலைவார்கள்.

தொழிலாளர்கள் தொழில் வாய்ப்புக்களைத் தேடித் திரிவார்கள். சிலர் உடல் நலக்குறைவால் மருத்துவ உதவியை நாடுவார்கள். சொந்த வீடு வாங்கும் எண்ணத்துடன் தகுந்த தரகரின் உதவியை நாடுவார்கள். மாணவர்கள் சிலர் உயர் கல்வியின்பொருட்டு வெளிநாடு செல்லும் நோக்கில் ஏஜென்சியின் உதவியை நாடுவார்கள்.



தலுசு:

விருத்தியான வாரம். பொருளாதாரம் வளமாக இருக்கும். குடும்ப ஒற்றுமை பலப்படும். சிலர்

வீட்டை விரிவுபடுத்துவார்கள். வியாபாரம் நன்கு அபிவிருத்தியடையும். செய்யும் தொழிலில் முன்னேற்றம் உண்டாகும். மாணவர்கள் கல்வியில் ஊக்க மடைவார்கள். உத்தியோகத்தர்களுக்கு அதிகாரிகளின் அனுசரணையால் பல நன்மைகள் கிடைக்கும். பெண்கள் சுய தொழிலில் முன்னேற்றமும், போதிய வருமானமும் பெறுவார்கள். தடைப்பட்ட காரியங்கள் கைகூடும்.



மகரம்:

நன்மையான வாரம். பொருளாதாரம் மேன்மை அடையும். குடும்பத்தில் மகிழ்ச்சி நீடிக்கும். எடுக்கும் முயற்சிகள் வெற்றியைத் தரும். சகோதர உறவு பலப்படும். நீண்ட நாள் பிரிந்திருந்த உறவுகள் மீண்டும் ஒன்றிணையும் சந்தர்ப்பம் உண்டாகும். சிலருக்கு வெளிநாட்டுப் பயணம் கைகூடும். பழைய கடன்கள் வசூலாகும். அடைவு நகைகளை மீட்பார்கள். திருமணமாகாதவர்களுக்கு அதற்கான வாய்ப்புக்கள் வந்து சேரும். வெளிநாட்டுச் செய்திகளால் மகிழ்ச்சி உண்டாகும்.



கும்பம்:

மேன்மையான வாரம். பணம் தாராளமாகப் புழங்கும். குடும்ப ஒற்றுமை

நீடிக்கும். உடன் பிறந்தவர்களின் உதவிகள் கிடைக்கும். வியாபாரம் விறுவிறுப்பாக நடக்கும். உத்தியோகத்தில் தேங்கிக் கிடந்த பணிகளை விரைந்து முடிப்பார்கள். வெளி வட்டாரத் தொடர்பு அதிகரிக்கும். மாணவர்கள் கல்வியில் மேன்மை அடைவார்கள். குடும்பத்தில் பெண்களின் நிர்வாகத் திறமை பளிச்சிடும். தாய் வழி உறவினர்களின் ஆதரவு கிடைக்கும். அரசாங்க காரியங்கள் விரைவில் அனுசூலமாகும்.



மீனம்:

சஞ்சலமான வாரம். பொருளாதாரம் நலிவடையும். குடும்பத்தில் சிறு சிறு உட்பூசல்கள் காணப்படும். உத்தியோகத்தில் வேலைப்பளு அதிகரிப்பால் சோர்வாகக் காணப்படுவார்கள். இவர்களைச் சுற்றி இருப்பவர்களால் வீண் செலவுகள் வரக்கூடும். சொத்து சம்பந்தமான பிரச்சினைகள் உண்டாகும். உறவினர்களுடன் அளவுடன் பழக வேண்டும். தொழிலில் கவனம் தேவை. மாணவர்களின் கல்வியில் தடைகள் உண்டாகும். உடல் நலத்தில் கவனம் எடுக்க வேண்டும்.



‘விடுபட்ட தொண்டராசிரியர்கள் பலர் நீதி வழங்கக்கோரி பத்தரமுல்லையில்’ - என்ற தலைப்பில் கடந்த 19 ஆம் திகதி ‘காலைக்கதிர்’ நாளிதழின் மூன்றாம் பக்கத்தில் வெளியான செய்தி குறித்து மறுப்பு அறிக்கை ஒன்றை வடக்கு மாகாண சபையின் கல்வி, பண்பாட்டலுவல்கள், விளையாட்டுத்துறை மற்றும் இளைஞர் விவகார அமைச்சர் கலாநிதி கந்தையா சர்வேஸ்வரன் விளக்கமான மறுப்பு அறிக்கை ஒன்றை அனுப்பி வைத்துள்ளார். அது இங்கே அப்படியே இடம்பெறுகின்றது.

தொண்டர் ஆசிரியர்பட்டியலில் இருந்தே 182 பேருக்கும் ஆசிரியர் நியமனம் வழங்கப்பட்டிருந்தது. அதில் மிகுதி 494 பேருக்கும் மீள் நேர்முகப் பரீட்சை வைத்து நியமனம் வழங்கப்பட வேண்டும்.



தொண்டர் ஆசிரியரின் நியமனத்தில் சிக்கல்: விவகாரம் மத்திய கல்வி அமைச்சுக்குரியது

19.04.2018

ஆம் திகதி வெளியான ‘காலைக்கதிர்’ பத்திரிகையில், ‘விடுபட்ட தொண்டர் ஆசிரியர்கள் பலர் நீதி வழங்கக்கோரி பத்தரமுல்லையில்’ என்ற தலைப்பில் ஒரு செய்தி வெளியிடப்பட்டது.

இதில் உண்மைக்குப் புறம்பானதும், தவறானதுமான தகவல்கள் உள்ளமை தொடர்பில் விளக்கமளிக்க வேண்டிய கடப்பாடு எமக்குண்டு என்பதால் இதனைத் தங்களுக்கு அறியத் தருகின்றோம்.

ஆசிரியர் நியமனம் தொடர்பில் பட்டதாரி மற்றும் உயர் தேசிய ஆங்கில டிப்ளோமா போன்ற தகைமைகளைக் கொண்டோரை மட்டுமே நியமனம் செய்வதற்கான அதிகாரம் மாகாண சபைக்கு உண்டு. ஏனைய அனைத்து வகை ஆசிரியர்களையும் நியமிக்கும் அதிகாரத்தை மத்திய கல்வி அமைச்சுே கொண்டுள்ளது.

தொண்டர் ஆசிரியர் தொடர்பில் அவர்களை உள்ளீர்க்க வேண்டும் என்ற கோரிக்கையை முன்வைத்தல் தொடர்பான செயற்பாடுகளை மட்டுமே மாகாண சபையினால் மேற்கொள்ள முடியும். அவற்றையே மாகாண சபை செய்தும் உள்ளது.

தொண்டர் ஆசிரியர்கள் ஏற்கனவே இந்த மாகாணத்தின் பாடசாலைகளில் சேவையாற்றியவர்கள் என்றவகையில் மாகாணத்தின் கல்வி அமைச்சின் அதிகாரிகளும், நேர்முகத் தேர்வுக் குழுவில் அங்கம் வகித்தனர். கடந்த வருடம், மத்திய கல்வி அமைச்சினால் நடத்தப்பட்ட நேர்முகத் தேர்வு தொடர்பான பெயர்ப் பட்டியல்கள், புள்ளிப் பதிவுப் பட்டியல் உட்பட அனைத்து ஆவணங்களும் மத்திய கல்வி அமைச்சின் அதிகாரிகளினாலேயே எடுத்துச் செல்லப்பட்டன. அந்தப் பட்டியலில் இருந்தே மத்திய கல்வி அமைச்சு 182 பேரைத் தெரிவு செய்துள்ளது. நியமனமும் கல்வி அமைச்சினாலேயே வழங்கப்பட்டது.

ஏற்கனவே மத்திய கல்வி அமைச்சின் கமினெர் அமைச்சரவையினால், அங்கீகரிக்கப்பட்ட 676 பேரைக் கொண்ட

மாகாணக் கல்வி அமைச்சர் சர்வேஸ்வரன் விளக்கம்

டும். இந்த 494 பேரைக் கொண்டது அங்கீகரிக்கப்பட்ட பட்டியலாதலால், இவற்றில் ஆள் மாறாட்டமோ அல்லது, புதிதாகப் பட்டியலில் சேர்ப்பதோ அல்லது நீக்குவதோ முடியாது. அவ்வாறு மாற்றம் செய்வதாயின் அது மத்திய கல்வி அமைச்சினாலேயே செய்யப்பட முடியும். எனவே அமைச்சரவையினால் அங்கீகரிக்கப்பட்ட தெளிவான பெயர்ப் பட்டியல் இருக்கும் பொழுது அதில் மாற்றங்கள் செய்ய முடியாது. அவ்வாறு செய்வதென்பது, அமைச்சரவை முடிவை மீறும் செயலாகும்.

அமைச்சரவையினால், அங்கீகரிக்கப்பட்ட பட்டியலை எமக்கு அனுப்பி வைக்குமாறு பல தடவைகள் கேட்டுக் கொண்டபோதும், இதுவரை அந்தப் பட்டியல் அனுப்பிவைக்கப்படவில்லை எனத் தகவலும் வெளியாகின.

அதேவேளை வர்த்தமானி அறிவித்தலுக்கு முரணாக சிலருக்கு நேர்முகப் பரீட்சைக்கான அழைப்புக் கடிதங்கள் அனுப்பப்பட்டன என்ற தகவல்களும், அதேசமயம் சென்றமுறை நேர்முகப் பரீட்சைக்குத் தோற்றியவர்களுக்கான கடிதங்களும் அனுப்பப்படவில்லை என்ற தகவலும் வெளியாகின.

எனவே இதில் ஏற்படக்கூடிய தவறுகளுக்கு மத்திய கல்வி அமைச்சு பொறுப்பாகும். இத்தொண்டர் ஆசிரியர்களுக்கு நேர்முகப் பரீட்சை நடத்தி நியமனம் வழங்கும் பணி மாகாணக் கல்வி அமைச்சுக்கு உட்பட்டவை என்றும், அதனை நாங்கள் செய்யமுடியாதமையால் மத்திய கல்வி அமைச்சினால் நேர்முகப் பரீட்சைக்கான கடிதங்கள் அனுப்பி வைக்கப்பட்டன என்றும் அவர்களால் கூறப்பட்டது.

இந்தப் பணி கள் வடக்குமாகாணக் கல்வி அமைச்சிற்கே உரித்தானதாகும் என்றும் மத்திய கல்வி அமைச்சின் அதிகாரிகளால் தெரிவிக்கப்பட்டதாகவும்

செய்தியில் குறிப்பிடப்பட்டுள்ளது.

இது முழுக்க முழுக்கப் பொய்யான தகவலாகும். இது தொடர்பான அனைத்து நடவடிக்கைகளும் மத்திய கல்வி அமைச்சினாலேயே மேற்கொள்ளப்பட்டுள்ளன.

இவற்றைச் செய்து முடிப்பதற்கு, இருக்கும் தடைகளை நீக்குவதற்கான ஒத்துழைப்பை வழங்குவதும், இது தொடர்பாகத் தொண்டர் ஆசிரியர்களுக்கும் மத்திய கல்வி அமைச்சுக்கும் இடையில் அனுசரணையாளராகச் செயற்படுவதே எமது பணியாகும்.

ஏற்கனவே வழங்கப்பட்ட ஆசிரிய நியமனங்களில் இருந்து தவறவிடப்பட்ட ஆசிரியர்களின் விவரங்களைத்தாம் தீரட்டி அதன் உண்மைத் தன்மையை அறிந்து உரிய நடவடிக்கையை எடுப்பார்கள் என மத்திய கல்வி அமைச்சரும், அமைச்சின் செயலாளரும் தெரிவித்தனர் என மேற்கண்ட செய்தி குறிப்பிடுகின்றது. இது, ஒன்றை வெளிப்படுத்துகின்றது.

இது தொடர்பாகத் தெளிவான ஒரு பட்டியல் அமைச்சரவையினால் அனுமதிக்கப்பட்டிருப்பதால் அதில் அனுமதிக்கப்பட்ட பெயர்கள் விடுபடுவதற்கு எவ்வகையான நியாயமும் கிடையாது. குறித்த 494 பேரின் பெயர்ப்பட்டியலை மத்திய கல்வி அமைச்சு அறிவித்தல் பலகையில் வெளிவிடும் பட்சத்தில் அல்லது அங்கு சென்றிருக்கக்கூடிய தொண்டர் ஆசிரியர்களின் பெயர்கள் உண்டா அல்லது இல்லையா எனப் பார்க்கும் நிலை இருக்குமாக இருந்தால், சரியான தெரிவு எவை என்பது வெளிப்படும்.

இதனைச் செய்யாது, தெளிவற்ற, மழுப் பலான கருத்துக்களைத் தெரிவிப்பது சந்தேகத்தைத் தோற்றுவிக்கின்றது.

நாம் கோரியதன்படி, இப்பட்டியலை எமக்கு ஏற்கனவே வழங்கியிருந்தால், எமது அறிவித்தல் பலகையில் காட்சிப்படுத்தவும், ஊடகங்களில் வெளிப்படுத்தவும் ஆயத்தமாக இருந்தோம். அத்தகைய ஏற்பாடு செய்யப்பட்டிருப்பின் இவ்வாறான குழப்பங்கள் ஏற்பட வாய்ப்பே இல்லை.

அதிகாரப் பரவலாக்கம் பற்றித் தொடர்ந்தும் பேசுவரும், நிலையில் எங்களுக்கு வழங்கப்பட்ட அதிகாரங்களை நாங்கள் மத்திய கல்வி அமைச்சு எதிராகவும் தொண்டர் ஆசிரியர் தெரிவுக்கான நேர்முகப்பரீட்சைகள் யாவும் மாகாண சபைக்குரிய தெனவும் கொழும்பு சென்றிருக்கும் தொண்டர் ஆசிரியர்கள் கவலை தெரிவித்தனர் எனவும் கூறப்பட்டுள்ளது. இதுமுற்றிலும் தவறான புரிதலாகும்.

மத்திய கல்வி அமைச்சில் இவர்களுக்கு வழங்கப்பட்ட தகவல்கள், கருத்துக்கள் என்பன தொண்டர் ஆசிரியர்களைத் தவறாக வழிப்படுத்தும் செயற்பாடுகள் என்பதனை மேலே நாம் தெரிவித்த தகவல்கள் எடுத்துக் காட்டுகின்றன.

எமது அமைச்சிற்குரிய பல்வேறு நியமனங்களுக்கான அதிகாரங்களை கோரியபோதும் இதுவரை அவை ஏற்றுக் கொள்ளப்படவில்லை.

எனவே மாகாணங்களுக்குரிய அதிகாரங்களைச் செயற்படுத்துவதுடன் அவசியமான மேலதிக அதிகாரங்களையும் கோரிநிற்கின்றோம். எனவே எமக்குரிய அதிகாரங்களை நாம் செயற்படுத்தாது, மத்தியிடம் கையளித்துள்ளோம் எனக் கூறுவது முற்றிலும் தவறாகும்.

தொண்டர் ஆசிரியர் நியமனம் தொடர்பான கடிதங்கள் அனுப்பப்பட்டமை சம்பந்தமாக மத்திய கல்வி அமைச்சுக்கு தெரியப்படுத்தியிருந்தபோது, தாம் அவற்றைக் கவனிப்பார்கள் எனத் தெரியப்படுத்தியிருந்தனர்.

எனவே தவறுகள் திருத்தப்பட்டு அமைச்சரவையினால் அனுமதிக்கப்பட்ட 494 பேரும் நேர்முகப் பரீட்சைக்கு அழைக்கப்படுவார்கள் என எதிர்பார்க்கின்றோம்.

உலகின் முதல் மேயராகுமா இந்த ரோபோ?



மனிதர்களின் வேலைகளை ரோபோக்கள் செய்ய ஆரம்பித்து வெகு காலமாகிவிட்டது. ரோபோக்கள் அரசியலில் குதித்து, அரசாங்க நிர்வாகத்திலும் பங்கேற்கும் நாள் தொலைவில் இல்லை. சாமுராய், விடுதி வரவேற்பாளர், தொழிற்சாலை ஊழியர் போன்ற பணிகளில் ரோபோக்களை ஜப்பானியர்கள் ஏற்கெனவே கொண்டுவந்துவிட்டனர்.

ஆனால் சட்டபூர்வமான அரசாங்கப் பணிகளில் இதுவரை எந்த ரோபோவும் வேலை செய்யவில்லை. தற்போது ஜப்பானின் டாமா நகரில் நடைபெறும் மேயர் தேர்தலில் மனிதர்களுடன் சேர்ந்து முதல் முறையாக ரோபோவும் களத்தில் குதித்திருக்கிறது. ரோபோவை தேர்தலில் இறக்கியிருக்கும் 44 வயது மிச்சிஹிடோ மட்சுடா, 4 ஆண்டுகளுக்கு முன்பு நடைபெற்ற மேயர் தேர்தலில் நின்று தோற்றார்.

இந்தத் தேர்தலில் தான் நேரடியாக இறங்காமல், ரோபோவை இறக்கியிருக்கிறார். உலகிலேயே மேயர் தேர்தலில் நிற்கக்கூடிய முதல் ரோபோ இதுதான். இந்த நகரத்தைப் பற்றிய அத்தனை விடயங்களும் ரோபோவுக்குத் தெரியும். நியாயமான, பாரபட்சம் இல்லாத, துரிதமாக வேலை செய்ய, வேகமாக முடிவெடுக்க இந்த ரோபோவால் முடியும். மனிதர்களை விடவும் சிறப்பாகச் செயல்பட முடியும். ஒரு முறை இந்த ரோபோவுக்கு வாக்களித்துப் பாருங்கள். உண்மையை அறிந்து கொள்வீர்கள் என்று பிரசாரம் செய்து வருகிறார்.

நகர முழுவதும் ஒட்டப்பட்டுள்ள கூவரொட்டிகளில் வேட்பாளர்கள் படங்களுடன் ரோபோவின் படங்களும் இடம்பெற்றுள்ளன. பிரசாரத்திலும் ரோபோ ஈடுபட்டு வருகிறது. பெரும்பாலான மக்கள் தேர்தலில் நிற்கும் ரோபோவை ஆச்சரியத்துடன் பார்க்கிறார்கள். ரோபோ மேயரானால் ஊழல் குறையும் என்றும் நல்ல நிர்வாகம் அமையும் என்றும் கருதுகிறார்கள். இது தேர்தல் ஏமாற்று வேலை என்று சொல்பவர்களும் இருக்கிறார்கள்.

ஏப்ரல் 15 தேர்தல் நடக்கிறது. இதில் ரோபோ வெற்றி பெற்றால் எதிர்காலத்தில் அரசியலில் பெரும் மாற்றம் ஏற்படலாம்.

ம.பிரான்சிஸ்க்,
(ஆசிரியர்,
யாழ் சண்டிலிப்பாய் இந்துக் கல்லூரி)



பூமிக்காக மரங்கள் - 2016, அற்புதமான தண்ணீர் உலகம் மற்றும் சுத்தமான பூமி - பசுமை பூமி - 2015, பசுமை நகரங்கள் - 2014, காலநிலை மாற்றத்திற்கு முகம் கொடுப்போம் - 2013, பூமியை வளப்படுத்துவோம் - 2012, காற்றைச் சுத்தமாக்குவோம் - 2011, குறைத்தல் - 2010, நீங்கள் எப்படி இருக்கிறீர்கள் - 2009, மரங்கள் நடுவோம் 2008, பூமிக்கு இரக்கமாக இருப்போம் - வளங்களைச் சேமிப்பதில் இருந்து ஆரம்பிப்போம் - 2007

புவி தினத்திற்கான கருத்தும் கொடும்:

புவி தினத்திற்கான கொடியை பிரபல கார்னேயிஸ்ட்டும் ஓவியருமான ரான் கோப் - Ron Cobb என்பவர் உருவாக்கினார்.

புவி நாள் கூட்டமைப்பு

1970ஆம் ஆண்டு புவிநாள் காரணமாகச் சுத்தமான காற்று, காட்டு நிலங்கள், கடல் போன்றவற்றைப் பாதுகாப்பதற்காக அமெரிக்கா சுற்றுச்சூழல் பாதுகாப்பு அமைப்பு ஒன்றை உருவாக்கியது. தற்போது அது இலாப நோக்கமில்லாத புவிநாள் கூட்டமைப்பால் ஒருங்கிணைக்கப்பட்டு 175 நாடுகளில் பின்பற்றப்படுகிறது. சர்வதேச புவி நாள் கூட்டமைப்பு 175 நாடுகளில் 17000 அமைப்புகளை ஒன்றிணைக்கிறது. உள்நாட்டு செயல்திட்டம் 5000 குழுக்களையும் 25000க்கும் அதிகமான பயிற்சியாளர்களையும் வருடந்தோறும் சமூக முன்னேற்றம் மற்றும் சுற்றுச்சூழல் பாதுகாப்பு நடவடிக்கைகளில் ஈடுபடுத்துகிறது. புவி நாள்

பூமி எம் தாய்

அதனைக் காவல் செய்து காப்போம்!

கிணார். அவர் முதலில் ஒரு சுற்றுச்சூழல் குறித்த குறியீட்டை உருவாக்கினார். இது பின்னர் பூமி நாள் குறியீட்டாக ஏற்றுக் கொள்ளப்பட்டது. இது 1969 கார்த்திகை 7 அன்று “லொஸ் ஏஞ்சல்ஸில்” பத்திரிகையாளர்களிடம் அறிமுகம் செய்யப்பட்டது. அத்துடன் அது மக்களின் பொதுச் சொத்தாகவும் அறிவிக்கப்பட்டது. இதில் E, O எழுத்துக்கள் சேர்ந்த வண்ணம் காணப்படுகிறது. அந்தக் குறியீட்டு அரித்தம் முறையே E-Environment, மற்றும் O-Organism- என்கிற ஆங்கில வார்த்தைகளிலிருந்து எடுக்கப்பட்ட E மற்றும் O எழுத்துக்களின் ஒருங்கிணைப்பாகும். பூமியை ஆங்கிலத்தில் EARTH என்கிறோம். இந்த EARTH என்பதற்கும் ஒரு விரிவாக்கம் இருப்பதாக கூறுகின்றார்கள். Each person, Assisting, Reducing, (Reusing, Recycling), Together, Helps heal our planet.

அமெரிக்காவில் லுக் பத்திரிகை தனது இதழில் அந்தக் குறியீட்டை 1970 ஏப்ரல் 21 இல் ஒரு கொடியுடன் இணைத்து வெளியிட்டது. பச்சை, வெள்ளை என்று மாறி மாறி 13 வண்ணப் பட்டைகளுடன் காணப்பட்ட அந்தக் கொடி அமெரிக்க கொடியைப் பின்பற்றி அமைக்கப்பட்டிருந்தது. அமெரிக்கக் கொடியில் காணப்படும் நட்சத்திரங்களுக்குப் பதிலாகப் பச்சை நிறத்தில் சுற்றுச்சூழல் குறித்த குறியீட்டுடன் இக்கொடி காணப்பட்டது. 1969 ஆம் ஆண்டு விளம்பர வாசக எழுத்தாளரான ஜூலியன் கோனிக் (Julian Koenig) என்பவர் அமெரிக்க மேலவை உறுப்பினர் நெல்சனின் அமைப்புக்கு முன்வில் இருந்தமையுடன், இந்த நிகழ்வுக்கு “புவி நாள்” என்று பெயரிட்டார். “பேர்த் தே” (Birthday) என்கிற சந்தம் அமைந்ததால் “ஏர்த் தே” (Earthday) என்று பெயரிடுவது எளிதாக இருந்ததாக அவர் கூறினார்.

இப்போது ஒவ்வொரு வருடமும் பல கோடி மக்களால் கொண்டாடப்படுகிற, உலகத்தின் மிகப் பெரிய மதச் சார்பற்ற விடுமுறைநாளாகும். சுற்றுச்சூழல் பாதுகாப்பு குறித்து மனிதர்களின் வாழ்க்கை முறையில் மாற்றம் கொண்டுவதற்கும், நாடுகளின் கொள்கைகளில் மாற்றம் கொண்டுவதற்கும் புவிநாள் கொண்டாட்டம் துணை போக வேண்டும் என்கிறது இவ்வமைப்பு. 1990 ஆம் ஆண்டு ஏப்ரல் 22 ஆம் திகதி புவி நாள் என்று 141 நாடுகளில் 2 கோடி மக்களைத் திரட்டிச் சுற்றுச்சூழல் பிரச்சினைகளை உலகம் முழுவதும் அறியச் செய்ததன் மூலம், மறுசுழற்சி முயற்சிகளுக்கு ஒரு மிகப் பெரிய உந்துதல் சக்தி கிடைத்தது. அத்துடன் 1992 ஆம் ஆண்டு ரியோ டி ஜனேரோவில் ஐக்கிய நாடுகள் சபை புவி குறித்து விவாதிப்பதற்கான உயர்மட்ட சந்திப்பிற்கு வழிகோலியது.

பூமிக்கு காய்ச்சல் (புவி வெப்பமாதல்)

மனிதர்களின் உடலின் வெப்பநிலை 37 பாகை செல்சியசை தாண்டும்போது காய்ச்சல் ஏற்படுகின்றது. அதேபோல் நாம் வாழும் இந்த சுற்றுச்சூழலின் புறக்

காரணிகளின் தாக்கத்தினால் இன்று வெப்பநிலை அதிகரித்துக்கொண்டு செல்கின்றது. நாம் வாழும் இந்த பூமிக்கு ஏற்பட்டுள்ள காய்ச்சலை பூமி வெப்பமாதல் என்கிறார்கள். பூமி ஓர் உயிருள்ள கோள் எனலாம். நாம் சுவாசிப்பதுபோல் பூமியும் மிக அவதானமாக மூச்சை உள்ளிழுத்து வெளிவிடுகிறது. ஒருமுறை சுவாசிப்பதற்கு கிட்டத்தட்ட ஓராண்டு எடுக்கிறது என்கிறார்கள். இங்கு முதல் ஆறுமாதங்களில் சூரியன், எரிமலைகள், மற்றும் ஏனைய அண்டக் கதிர்வீச்சுக்களிலிருந்து கரியமில வாயுவை - CO2 உள்ளிழுக்கிறது. அடுத்தவரும் ஆறு மாத காலத்தில் தாவரங்கள், வழியாக வெளியேறுகின்ற பிராணவாயுவை O2 உள் வாங்கி கரியமில வாயுவை சமன் செய்கின்றது. இங்கு மனிதனுடைய நுரையீரல் செய்வதுபோல் பெருங்கடல்களும் நீர்நிலைகளும் காடுகளும் பூமியின் கரியமில வாயுவைச் சுத்திகரித்து வெளியேற்றுகின்றன.

மனிதன் நுரையீரலால் தாங்கிக் கொள்ளக்கூடிய அளவை விட கூடுதலான அளவு கரியமில வாயுவை உள்ளிழுத்தால் மூச்சுத் திணறல் ஏற்பட்டு மனிதன் இறக்க நேரிடும். அதேநிலை தான் இப்போது பூமிக்கு ஏற்பட்டுள்ளதாக கூறுகின்றார்கள். இதிலிருந்து நாம் அறிவது: பூமியால் உள்ளே இழுத்துச் சமன் செய்யக்கூடிய அளவை விட கூடுதலான அளவு கரியமில வாயுவை நாம் பூமிக்கு திணித்து அதற்கு மூச்சுத் திணறலை ஏற்படுத்தி கொண்டிருக்கிறோம் என்பதாகும். இக்காலத்தில் கரியமில வாயுவின் பட்டவு 40 வீதமாகக் காணப்படுகின்றது. இது முன்பொரு காலத்தில் ஒருவீதத்தில் மூன்றுமடங்கு எனக் காணப்பட்டுள்ளதாக வரலாறு கூறுகின்றது. இது இன்று 12 ஆயிரம் மடங்கு வேகத்தில் கரியமில வாயு கலந்துவருவதற்கு நாமும் காரணமாகின்றோம்.

குறைக்கும் வழிகள்

இவற்றைக் கட்டுப்படுத்த நாம் பொலித் தீன்பாவனையை குறைக்கலாம். குறைந்த தூரம் போவதற்கு மோட்டார் வாகன பாவனையை குறைக்கலாம். பெரிய தொழிற்சாலைகள், தேவையான மின் சக்தியை சூரிய ஆற்றல், காற்றாலைகள் மூலம் பெறலாம். பாடப்படுத்தக்கூடிய சுற்றுச்சூழல் தொடர்பான பாடங்களை சேர்த்து, வருங்கால சந்ததியினர், சுற்றுச்சூழலை பாதுகாக்கும் முறைபற்றி தெரிந்து கொள்ளச் செய்யலாம். மரங்கள் வெட்டுவதைத் தவிர்த்து, அதிகளவு பயனுள்ள மரங்களை நட்டு, நல்ல காற்றை சுவாசிக்க வழி செய்யலாம் நீர் நிலைகளைப் பாதுகாத்தல், நீர் வளத்தை சேகரிக்கலாம் - காடுகளைப் பாதுகாக்கலாம். அனைத்து வீடுகளிலும் மழைநீர் சேமிப்பை உறுதிப்படுத்தலாம். பிளாஸ்டிக் பாவனையை தவிர்த்தலாம், பிளாஸ்டிக் மற்றும் இலத்திரனியல், மற்றும் அதுசார்ந்த கழிவுக் பொருள்களை முறையாக - சரியான முறையில் அழிக்கலாம், மின்பாவனையை இயலுமான அளவு குறைக்கலாம். விலங்குகளை கொல்வதைத் தவிர்த்தலாம். சுற்றுச்சூழலை மாசுபடுத்தும் காரணிகளை அறவே ஒழிக்கலாம். எல்லா நாடுகளும் நிலக்கரிக்களை, ஏனைய புராதான எரி பொருள்களை எரிப்பதைத் தவிர்த்து விட்டு நீர்வீழ்ச்சிகள், சூரிய ஒளியின் மூலம் கிடைக்கும் ஆற்றலை பயன்படுத்தி மின்சாரத்தையும் ஏனைய சக்திகளையும் உற்பத்தி செய்து பயன்பெறலாம்.

இப்புவி நாளில். இந்த பூமிதான் நமக்கு சாமி, எதிர்கால சந்ததியினருக்கு இப்புலகை பத்திரமாக விட்டுச் செல்ல சபதமேற்போம். பூமிக்கு காவல் நிற்போம். ★



உலக புவி தினக் கருப் பொருள்கள்: பிளாஸ்டிக்கினால் ஏற்படும் மாசுபடுத்தலுக்கு முடிவுகட்டுவோம் - 2018 ஆண்டு கருப்பொருளாகும், சுற்றுச்சூழல் மற்றும் காலநிலை எழுத்தறிவு - 2017,



கல்விக் கதிர் வெளியீடு

புலமைப்பரிசில் மாதிரி வினாத்தாள்

29

பகுதி - II

14) சிங்களத்தில் எழுதுக?

நாங்கள் விளையாடுவோம்

15) பின்வரும் ஒவ்வொரு சொல்லுக்கும் உரிய ஆங்கிலச் சொல்லை ஆங்கிலத்தில் எழுதுக

1. முத்திரை
2. கிளி
3. சீனி

16) பின்வரும் இடைவெளிகளைப் பூர்த்தி செய்க

1. காலத்தினாற் செய்த நன்றி
- ஞாலத்தின்

17) ஒழுங்குபடுத்திக் கருத்துள்ள வாக்கியம் எழுதுக

1. பாதுகாக்க /வேண்டியது/ கடமையாகும் / சூழலைப் /பொதுமக்களின்

2. நூலகத்திற்குச் /நாங்கள் /நூல்களை/ சென்று/ வாசிக்கிறோம்

18) பொருத்தமான நிறுத்தற் குறிகளை இடுக?

தம்பி அங்கே செல்லாதே

19) பழமொழிகளின் கருத்தை எழுதுக?

1. குப்பையில் போட்டாலும் குண்டு மணிமங்காது


2. தொட்டில் பழக்கம் சுடுகாடு மட்டும்

20) பாதசாரிகளும், சாரதிகளும் பயணம் செய்யும் ஒழுங்கு முறைபற்றி விதிவிகள் வலியுறுத்துகின்றன. இவ்விதிகள் வலியுறுத்துகின்றன. இவ்விதிகள் மீறப்படும்போது விதி விபத்துக்கள் இடம்பெறும். "நாம் பின்பற்ற வேண்டிய விதி விதிகள்"என்னும் தலைப்பின் கீழ் மூன்று வாக்கியம் எழுதுக?

பின்வரும் வினாக்களுக்கு புள்ளிக் கோட்டில் எழுதுக?

21) 1. இந்த எண்சட்டத்தில் காட்டப்படும் எண்ணைச் சொற்களில் எழுதுக?

2. இவ்வெண்ணின் மூன்றாம் இலக்கத்துப் பெறுமானம் யாது?




22) இவ்வருவிலுள்ள செங்கோணங்கள் எத்தனை?

23) தரப்பட்டஎண்களை ஏறுவரிசையில் எழுதுக?

2310 , 6352 , 8254 , 4562 , 1235

24) நிழற்றப்பட்ட பகுதி முழுவதன் என்ன பின்னம்?

25) $\frac{1}{4}$ ஐ நிழற்றுக



26) மண்டபம் ஒன்றின் ஒருவரிசையில் 7 கதிரைகள் வீதம் 7 வரிசைகள் உள்ளன. நிகழ்ச்சிக்கு 63 விருந்தினர்கள் வருகைதரின் இன்னும் எத்தனை கதிரைகள் இட வேண்டும்?

27) சதுரத்திலுள்ள மூன்றின் மடங்குகளை குறிப்பிடுக

5 6 3

9 12 11



சிறுவர் கல்விக் கதிர்

இந்த உலகமே உன்னைத்
திரும்பிப் பார்க்க
வேண்டுமென்றால் நீ யாரையும்
திரும்பிப் பார்க்காதே
-அந்தோஸ்டீ



சித்திரம் வரைந்து பார்ப்போம்!



ஒரு

கட்டெறும்பு ஆற்று தண்ணீரில் தத்தளித்துக் கொண்டிருந்தது. மரத்திலிருந்து இதைப் பார்த்த புறா ஒன்று மரத்திலிருந்து இலை ஒன்றைப் பறித்து நீரில் வீசியது.

எறும்பும் தத்தித் தத்தி வந்து அந்த இலையின் மேல் ஏறிக் கொண்டது. அந்த இலை காற்றில் அசைந்து மெதுவாகக் கரைப்பக்கம் ஒதுங்கக் கரையில் ஏறி தப்பியது அந்த எறும்பு. புறாவுக்கும் நன்றி கூறியது

மற்றொரு நாள்.

ஒரு வேடன் அந்த புறாவைக் குறி வைப்பதைப் பார்த்தது அந்த எறும்பு.



ஆனால், புறாவோ இதை அறியாமல் வேறெங்கோ கவனமாக இருந்தது. அன்று தன்னைக் காப்பாற்றிய புறாவின் உயிரைக் காப்பாற்ற வேண்டியது தனது கடமையாக எண்ணியது எறும்பு.

விரைந்து சென்று வேடனின் காலில் நறுக்கென்று கடித்தது. கடியின் வலி தாங்க முடியாமல் கத்திய வேடனின் குறி தப்பியது. சத்தத்தைக் கேட்டுத்

திரும்பிய புறா தனக்கேற்படவிருந்த ஆபத்தை அறிந்து அந்த இடத்தை விட்டுப் பறந்தது. எறும்புக்கும் நன்றி சொன்னது.

அன்று புறா நமக்கென்ன என்று அலட்சியமாயிருக்காமல் உதவி செய்ததால்தான் புறாவின் உயிர் தப்பியது. அந்த சிறிய உருவம் கொண்ட எறும்பும் நன்றி மறக்காமல் செயல்பட்டது.

எவருக்கும் எந்த நேரத்திலும் நம்மால் முடிந்த உதவியைச் செய்ய வேண்டும். அது போல் நமக்குச் செய்த நன்றியையும் எந்தக் காலத்திலும் மறக்கக் கூடாது.

உதவி

10 வித்தியாசம் கண்டுபிடியுங்கள்



டிப், டிப்கையே!

காலைக்கதிரின் 'கல்விக்கதிர்' வெளியீட்டில் உங்களின் சித்திரங்கள், கவிதை மற்றும் ஆக்கங்களையும் வெளியிடவுள்ளோம். உடன் அனுப்பி வைப்புகள்.

முகவரி : 'காலைக்கதிர்' சிறுவர் சஞ்சிகைப் பிரிவு 30, கல்லூரி வீதி, யாழ்ப்பாணம்.



லெ.முருகபுதி ஆஸ்திரேலியா

வருடங்களுக்கு முன்னர் உலக அரங்கிலும் சர்வ தேச சினிமா அரங்கிலும் பிரபலமாகப் பேசப்பட்ட இரண்டு வசனங்களில் ஒன்று அமெரிக்க முன்னாள் ஜனாதிபதி பராக் ஒபாமா கெய் ரோவில் உரையாற்றும்போது தொடக்கத்தில் சொன்ன 'அஸ்ஸலாமு அலைக்கும்' மற்றது 'ஸ்லம் மில்லியனார் டோக்' திரைப்படத்தின் ஓஸ்கார் விருது வழங்கும் விழாவில் இசையமைப்பாளர் ஏ.ஆர். ரஹ்மான் சொன்ன - எல்லாப் புகழும் இறைவனுக்கே-

ரஹ்மான் தமிழில் அப்படிச் சொன்னதையும் ஒபாமா தனது வணக்கத்தை அரபு மொழியில் சொன்னதையும் கோடிக்கணக்கான மக்கள் தொலைக்காட்சிகளில் பார்த்திருப்பார்கள்.

மதநல்லிணக்கத்தையும் தேசங்களுக்கிடையிலும் இனங்களுக்கு மத்தியிலும் புரிந்துணர்வை ஏற்படுத்தவேண்டும் என்ற உயர்ந்த நோக்கத்துடன் அமெரிக்காவின் முன்னாள் ஜனாதிபதி அப்போது இயங்கிக்கொண்டிருந்தமையால், கெய்ரோவுக்குச் சென்ற சமயம் பலத்த கரகோசத்திற்கு மத்தியில் அஸ்ஸலாமு அலைக்கும் எனச் சொல்லி விட்டுத் தனது உரையை ஆங்கிலத்தில் தொடர்ந்தார்.

லண்டன் பி.பி.ஸியில் அந்தக் கரவொலியையும் அவரது உரையையும் கேட்டிருக்கின்றேன். எல்லாப்புகழும் இறைவனுக்கே என்ற ரஹ்மானின் இஸ்லாமிய மார்க்க வாசகமும் மனிதர்களை பண்படுத்தும் வார்த்தைப்பிரயோகமே. இருவரதும் உரையின் தொடக்க வசனத்தைக் கேட்டதுமே நானும் பரவசப்பட்டேன்.

இலங்கைத் தமிழர்கள் உலகில் பல நாடுகளிலும் புலம்பெயர்ந்து வாழ்கிறார்கள். ஆஸ்திரேலிய ஐரோப்பிய நாடுகளில்லல்லாம் எம்மவர்கள் நடத்தும் நிகழ்ச்சிகள் விழாக்கள் ஆர்ப்பாட்டங்களில் கலந்து கொள்ளும் அந்தந்த நாட்டின் வெள்ளை இன அரசியல் மற்றும் தொழிற்சங்கப் பிரமுகர்கள் தமது உரையை ஆரம்பிக்கும் முன்னர் தமிழில் வணக்கம் என்று சொல்லிவிட்டுத்தான் ஆங்கிலத்தில் உரையைத் தொடங்குகிறார்கள்.

அவர்கள் வணக்கம் என்றதும் எம்மவர்களின் கரகோசம் உச்சத்தில் ஒலிக்கும். சமீபத்தில் நான் வசிக்கும் மெல்பனில் நீண்ட காலமாக இயங்கும் பாரதி பள்ளியின் புதிய வளாகத்தின் தொடக்கவிழாவுக்கு வருகைதந்து அதனை அங்குராப்பணம் செய்துவைத்த City of Whittle sea பிரதேச துணைமேயர் செல்வி எமிலியா ஸ்டெர்ஜோவா தனது உரையை தொடங்கும்போது கைகூப்பி வணக்கம்,

புகழும் இறைவனுக்கே என்றதும் தமிழர்கள், தமிழ் பேசும் இஸ்லாமியர்கள் உள்ளம் பூரித்தார்கள்.

ஒரு மேல் நாட்டில் தனது தாய் மொழியை வேற்று இனத்தவர்களின் முன்னிலையில் இசையமைப்பாளர் உச்சரித்ததும் மலர்ந்த பரவசத்தை வர



ணிக்க வார்த்தைகள் இல்லைத்தான்.


இலங்கை முன்னாள் ஜனாதிபதி மஹிந்த ராஜபக்ஷவும் தமிழ்ப் பிரதேசங்களுக்குச் சென்றால் தனது உரையை தமிழில் வணக்கம் சொல்லி ஆரம்பித்து, தொடர்ந்து சில நிமிடங்கள் கையில் எந்தக் குறிப்பும் வைத்திராமலேயே தமிழில் பேசி அசத்துவார். பார்வையாளர்களை பரவசப்படுத்துவார்.

மக்களை உளவியல் ரீதியாக கவர்வதற்கும் அரசியல் தலைவர்கள் அப்படிப் பேசக்கூடும். எனினும் இந்த மாற்றங்கள் வரவேற்கத் தகுந்ததே.

இச்சந்தர்ப்பத்தில் இந்த பாழாய்ப் போன ஞாபக சக்தி இருக்கிறது பாருங்கள்.

‘அஸ்ஸலாமு அலைக்கும்’ – உங்கள் மீது சாந்தி உண்டாகட்டும்

எல்லாப் புகழும் இறைவனுக்கே!



அது வந்து எனது கடந்த காலத்தை அழைத்து வந்துவிடுகிறது. நினைக்கத்தெரிந்த மனதிற்கு மறக்கவும் தெரியாது பாருங்கள்.

1966 ஆம் ஆண்டில் நானும் எனது தாய்மாமனார் மகன் முருகானந்தனும் ஒன்றாக நீர்கொழும்பில் அல்.ஹிலால் மகா வித்தியாலயத்தில் க.பொ.த. சாதாரண தர வகுப்பு படித்துக்கொண்டிருந்தோம்.

இருவரும் ஒரே ஆண்டில் பிறந்து ஒன்றாகவே வளர்ந்து ஆறாம் வகுப்பில் புலமைப்பரிசிலும்பெற்று சில வருடங்களாயுப் பாணத்தில் ஸ்ரான்லி கல்லூரியில் படித்துவிட்டு, Home sick காரணமாக மீண்டும் நீர்கொழும்பு வந்து அல்.ஹிலால் மகா வித்தியாலயத்தில் கல்வியைத் தொடர்ந்தோம்.

குறும்புத்தனங்களுக்கும் குழப்புகளுக்கும் குறைவில்லாதவர்கள் என்று இருவர் குடும்பத்துப் பெற்றோர்களிடமும் பெயரெடுத்தவர்கள் நாமிருவரும்.

இந்த முருகானந்தனைப்பற்றி எனது 'நினைவுக்கோலங்கள்' கதைத் தொகுப்பிலும் ஒரு கதை எழுதியிருக்கின்றேன்.

உன்னால அவன்கெட்பான் அவனால் நீ கெட்பாய் என்ற எங்கள் குடும்பங்களின் புகழ்பெற்ற வாசகத்தை அடிக்கடி சொல்லும் அத்தையும் (முருகானந்தனின் அம்மா) மேல் உலகம் சென்று விட்டார்

கள்.

முருகானந்தன் தற்போது தமிழ்நாட்டில் கோயம்புத்தூரில் குடும்பத்துடன் வசிக்கிறான். எமது தொடர்புகள் இன்றும் அதே குறும்புத்தனங்களுடன் நீடிக்கின்றன. சரி, இனி விடயத்துக்கு வருகின்றேன்.

அல்ஹிலாலில் எமது வகுப்பின் ஆசிரியர் சுபியான் அவர்கள்தான் பாடசாலையில் உப-அதிபர். அத்துடன் எங்களுக்கு தமிழ்ப்பாடம் எடுத்தவரும் அவர்தான். மாதாந்தம் பாடசாலையில் மாணவர் இலக்கியமன்ற நிகழ்ச்சி நடக்கும். அதிலே மாணவர்களின் சுயவிருத்தியை வளர்ப்பதற்காக ஒரு புதுமையான நிகழ்வைச் சேர்த்துக்கொள்வார்கள்.

துண்டு எழுதி குலுக்கிப்போட்டு மாணவர்களை எடுக்கச்சொல்வார்கள். அதிலே யாராவது ஒரு பெரியாரைப்பற்றி கூட்டத்தில் பேச வேண்டும். அல்லது பாடவேண்டும். தனிநபர் நடப்பு நடிக்க வேண்டும்.

மாணவர்களாகிய எங்களுக்கு நெஞ்சு திக்திக்கென அடிக்கும். யார் இன்று மாட்டப்போகிறோம்? என்ற பயவுணர்வு ஆட்டிப்படைக்கும். அன்றைய கூட்டத்தில் முருகானந்தன் வசமாக மாட்டிக்கொண்டான்.

அவன் எடுத்த துண்டில் ஒரு பெரியாரைப்பற்றி பேசவேண்டும் என்று எழுதப்பட்டிருந்தது.

என்ன பேசுவது? என்று என்னிடம் இரகசியமாக ஆலோசனை கேட்டான். எங்கள் அக்கா பாடசாலை பேச்சுப்போட்டியில் முன்பு பேசிய பேச்சு ஓரளவு எனக்கு மனப்பாடம். முருகானந்தனுக்கு அக்கா முன்பு பேசிய பேச்சுப்போட்டி வசனங்களை காதுக்குள் மெதுமெதுவாக சொல்லிக்கொடுத்தேன்.

சேற்றில் மலர்ந்த செந்தாமரை போன்று முட்களின் நடுவிலே மோகன ரோஜா போன்று ஆழ்கடலிலே முத்துப்போன்று பாரத நாட்டிலே திருநெல்வேலி ஜில்லாவிலே எட்டயபுரம் என்ற ஊரிலே சின்னச்சாமி ஐயருக்கும் லெட்சுமி அம்மாளுக்கும் பிறந்தவர்தான் சுப்பிரமணியன். சிறுவயதிலேயே

இதையுமா சொல்லிக்கொடுக்க வேண்டும். அவனுக்கு சுயபுத்தி இருக்கும் தானே! என்று அவனது பேச்சை மேடையில் கேட்க ஆவலானேன். பாடசாலை அதிபர், தமிழ் சொல்லித் தரும் உப அதிபர் மற்றும் பெரும்பான்மையான ஆசிரியர்கள், மாணவர்கள் அனைவரும் இஸ்லாமியர்கள்.

முருகானந்தன் அஸ்லாமு அலைக்கும் என்று சொன்னதுதான் தாமதம், முழு மண்டபமுமே சிரிப்பொலியில் ஆழ்ந்தது.

பரவாயில்லையே மச்சான் என்னை விட புத்திசாலிதான் என்று மனதிற்குள் மெச்சிக்கொண்டு அவனது பேச்சை கவனித்தேன். கிளிப்பிள்ளை போன்று சொன்னதைச் சொல்லிவிட்டு மேடையை விட்டு இறங்கி வந்தான்.

உப அதிபர் சுபியான் எம்மருகில் வந்து, அவனைத்தனியே அழைத்துச் சென்று எச்சரித்தார். நீ ஒரு இந்து மாணவன். ஓர் இஸ்லாமிய மதத்தைச் சேர்ந்தவர்தான் அஸ்ஸலாமு அலைக்கும் சொல்லலாம். இனிமேல் அப்படிச் சொல்லாதே வணக்கம் என்று சொல்லிப்



ஏ.ஆர்.ரஹ்மான்

பழுது என்றார்.

அவனுக்கு முகம் வாடிவிட்டது. அழாக்குறையாக அவரிடம் மன்னிப்புக் கேட்டான்.

எல்லோரும் இஸ்லாமியர்களாக இருந்தமையால் அப்படிச் சொல்லி விட்டேன் சேர். இனிமேல் அப்படி பேச மாட்டேன் என்றான்.

வீட்டுக்கு திரும்பி வரும்போதும் மிகவும் கவலையுடன்தான் வந்தான். மறுநாள் பாடசாலைக்கு வந்தபொழுது சுக மாணவர்கள் அவனைப் பார்த்து அஸ்ஸலாமு அலைக்கும் என்று கிண்டலாக சொல்லிச் சிரித்தார்கள். அவன் புதினுக்கு வணக்கம் எனச் சொல்லி தப்பித்துக் கொண்டான்.

கடந்த 2007 ஆம் ஆண்டு தமிழகத்தில் முருகானந்தனை சந்தித்த பொழுது இந்தச்சம்பவத்தை நினைவுபடுத்தினேன். வணக்கம் - வணக்கம் - வணக்கம் என்று கையெடுத்துக் கும்பிட்டுச் சொல்லி சிரித்தான் முருகானந்தன்.

இதனை கணினியில் எழுதிக் கொண்டிருந்தபோது அருகே வந்து வாசித்த எனது மனைவி இப்படிச் சொன்னாள்:

முருகானந்தன் சொன்னது இருபதாம் நூற்றாண்டில். பராக் ஒபாமா சொன்னது இருபத்தியோராம் நூற்றாண்டில். இந்தத் தகவலை மல்லிகையில் எழுதியிருந்தேன். மல்லிகையில் ஏராளமான இஸ்லாமிய எழுத்தாளர்கள் எழுதிவந்தார்கள். பல சிங்களப் படைப்புகளை அவர்கள்தான் தமிழில் மொழிபெயர்த்து மல்லிகையில் தொடர்ந்து எழுதினார்கள்.

அதனால் எனக்கும் பல இஸ்லாமிய எழுத்தாளர்கள் இலக்கிய நண்பர்களா

னார்கள். மல்லிகையில் எனது ஆக்கத்தை பார்த்துவிட்ட எனக்கு முன்பின் தெரியாத ஓர் இஸ்லாமிய வாசகர் றபீக் மொஹிதீன் என்பவர் பேருவளையிலிருந்து பின்வரும் எதிர்வினையை எழுதியிருந்தார். அதிலிருந்து நானும் நிறைய விளக்கம் பெற்றேன். அந்த விளக்கத்தை காலம் கடந்து இங்கு பதிவு செய்கின்றேன்.


(14 ஆம் பக்கம் பார்க்க...)



ஒபாமா

“யாருக்குச் சொந்தம் இந்தக் குழந்தை யாருக்குச் சொந்தம்?” கவிதைத் தொகுப்பு

கலாபூஷணம் எஸ். பெருமாள் அவர்களது இரண்டாவது கவிதைத் தொகுப்பு நூல் “யாருக்குச் சொந்தம்? இந்தக் குழந்தை யாருக்குச் சொந்தம்?” எனும் பெயர் தாங்கி வெளிவந்துள்ளது. ஆசிரியர் தனது 29 கவிதைகளையும் ஐந்து இயல்களாகப் பிரித்து அமைத்துள்ளார். பத்திரிகைத்துறையில் 55 ஆண்டுகள் பணிபுரிந்து கடந்த ஆண்டில் ஓய்வு பெற்ற மூத்த பத்திரிகையாளரான இவர், தான்கண்டு, கேட்டு, உணர்ந்து, அனுபவித்தவற்றை அடக்கிவைத்திராமல் தமது நெஞ்சக் கதவை அகலத் திறந்து விட்டிருக்கிறார் இக் கவிதைத் தொகுப்பின் மூலம். இனவாதிகளால் சின்னபின்னமாகக் கொண்டிருக்கும் நாட்டின் நிலையை “மலையகத்தில் ஒரு மாலைப் பொழுது” கவிதையில் சமூகத்தின் மீதான அக்கறையை - தேசியபற்றை வெளிப்படுத்தியுள்ளார். ‘ஆசாபூதிகள் அநேகர் பள்ளிகள், பாடசாலைகள், கல்லூரிகளில் அமர்ந்திருப்பது அம்பலமாயிற்று’ கவிதை வரிகள் இன்று நீதிமன்றங்களில் மேற்போந்தோர்களுக்கு விதிக்கப்பட்டுக் கொண்டிருக்கும் தீர்ப்புக்கள் ஆதாரப்படுத்துகின்றன. “யாருக்குச் சொந்தம்? இந்தக் குழந்தை யாருக்குச் சொந்தம்?” கவிதையூடாக இன்று ஏதிலிகளாக ஏங்கி நிற்கும் எம்மவர்தம் நிலையை வெளிச்சம்




கவிதைத் தொகுப்பு
யாருக்குச் சொந்தம்? இந்தக் குழந்தை யாருக்குச் சொந்தம்?
எஸ்.பெருமாள்

போட்டுக் காட்டி நிற்கின்றது. உரிமை கேட்டு நிற்கும் எம் இனத்தின் அவலத்தை ‘க’ வரிசையில் சில கருத்துரைகள் எனும் கவிதையில், கூட்டில் அடைபட்டுக்கூரல் இடும் குருவியின் அவல நிலையைச் சொல்வதன் மூலமாக தெரியப்படுத்துகிறார். வீர சுதந்திரம் வேண்டி நின்றார். இங்கு வேறென்ன கொள்வாரோ எனும் பாரதியின் கவிதையை இங்கு நினைவுபடுத்தியுள்ளார். அதே கவிதையில், கோதை குலமகளை குடிவாக்குள் அடைத்து விட்டு சீதை சிறப்பியல்பை செப்பித்திரிபவர்கள் பேதைப் பிறவிகள் என்பதன் மூலம் சமூகப் போலிகளை இனங் காட்டியுள்ளார்.

இன்று எம் மத்தியில் சமூக அமைதியின்மை, சமூகப் பிறழ்வுகள், கலாசார சீரழிவுகள் ஆகியவற்றுக்குக் களம் அமைத்துள்ள மதுவின் கொடுமை பற்றி, ‘குடியின் மூலம் கிடைத்த வெகுமதி’ கவிதை மூலமாக வெளிப்படுத்தியுள்ளது.

புதிர்க்கணக்கு ஒன்றையும் ‘கரடிப்புதிர்’ கவிதை மூலம் வெளிப்படுத்தியிருக்கிறார். சிறுவர்கள் கூட இக் கவிதையை வாசித்து புதிரை விடுவிக்க முயலும் அளவுக்கு, கவிதை வடிவில் அழகாகப் புதிர் போட்டிருக்கும் ஆசிரியர், ‘இறைவன் எப்போதும் இருப்பார்’ கவிதை மூலமாக ஞானி அளிக்கும் பதிலின் வழியில் தனது வாழ்வின் அனுபவத்தையும் பட்டறிவை யும் ஆன்மிக நம்பிக்கையையும் வெளிப்படுத்தியிருப்பதுடன், விஞ்ஞானம் எதை நோக்கிச் செல்கிறது, எங்கு சென்று கொண்டிருக்கிறது என்பதையும் எதிர்வு கூற முயன்றிருப்பதன் மூலம் இறைவனின் பெருமையையும் எடுத்தியம்பியுள்ளார்.

நூலாசிரியர் தமது முன்னுரையில் “யாருக்காக அல்லது யாருக்கு நம் படைப்பு சென்றடைய வேண்டும் என்று எழுதுகிறோமோ அந்த ஒருவரால் அது புரிந்து கொள்ளப்படவேண்டும். இல்லையெனில் நமது நோக்கம் நிறைவேறாது. அது வீண் விரயமாகவே இருந்து விடும் என்பதுதான் தனது சிந்தனையின் வெளிப்பாடு. எனக் குறிப்பிட்டிருப்பது அவமாகிவிடாது சமூகத்தைச் சென்றடைய வேண்டும். நிச்சயம் சென்றடையும் என எதிர்பார்க்கலாம்.



‘தணி’ ஒரு விமர்சனப் பார்வை

தன்னை அர்ப்பணித்தவராக கல்விப் பணி புரிந்ததுடன் நின்று விடாது கல்வியையே கண்ணாக, கருத்தாகக் கொண்டு இன்னும் ஓயாது பணியாற்றி வருபவரது சிறப்புக்களை எடுத்தியம்பி நிற்கிறது ‘தணி’ பவளவிழா மலர்.

மலரின் ஆரம்பத்தில் நல்லைக் கந்தனின் நல்லாசியும், கதாநாயகனின் குல தெய்வமாம் சடையன் வைரவப் பெருமானது இன்னருளும் அருள் பாலித்து நிற்கின்றன. தொடர்ந்து ‘குருவில்லா வித்தை பாழ்’ என்பதற்கேற்ப குருவின் நல்லாசி தொடர்கிறது. ஞானகுரு அல்லவா அந்த மகான் “குடைச் சாமியார்”

“அன்னையும் பிதாவும் முன்னறி தெய்வம்” என்ற பொன்மொழிக்கேற்ப அடுத்து காட்சி தருவது “தணி” யின், அன்பு அன்னையின் அன்புப் பரிசான கைக்கடிகாரத்தை 54 வருடங்கள் பேணிப் பாதுகாத்ததோடு பற்றுச் சீடையுமல்லவா பேணிப் பாதுகாத்திருக்கிறார் அன்பு மகன். இது வேறு யாரால் முடியும்? பற்றுச் சீடைக் காற்றில் பறக்க விடும் காலமல்லவா இது!! எனவே “தணி” க்கு இவ்விடத்தில் பாராட்டுக்கள்.

மலரின் நாயகனுக்கு அருளாசிச் செய்திகளும், வாழ்த்துச் செய்திகளும் தொடர்ந்து, பவளவிழா நாயகனது, கல்வியில் நேர்மையான உழைப்பால் பெறப்பட்ட விருதுகள், அவரது பாசமிகு குடும்பம், மருத்துவம், பொறியியல், கணக்கியல், விவசாயம், தமிழ்மொழியும் கல்வித் துறைகளில் அவரது எச்சங்கள், அழகான நிழற்படங்களாகப் பொலிகின்றன.

விழாநாயகனின் விழாவுக்கான வாழ்த்துச் செய்திகள் ஒவ்வொன்றும் விழாவின் நாயகன் பற்றிய அற்புதமான ஆனால் உண்மை பொதிந்த, அவரது தகைமைகள், பட்டங்கள், பதவிகள், கல்வித் தராதரங்கள், கல்வித்துறையில் அவர் ஆரம்பத்தில் இருந்து ஆற்றிய கல்வி மேம்பாட்டுக்கான செயற்பாடுகள், யாவற்றையும் பற்றி விரிவாக விளக்கமாக அறியத் தருகின்றன.

ஆசிரியராக, அதிபராக, இலங்கை கல்வி நிர்வாக சேவையாளராக (இ.க.நி. சேவை I ம் வகுப்பு) யாழ். தொழில்நுட்பக் கல்லூரி, யாழ். பல்கலைக்கழக கல்வித்துறை, யாழ் திறந்த பல்கலைக்கழகத்தில் புகுதி நேர விரிவுரையாளராக, தேசிய கல்வி நிறுவனத்தில் பரீட்சகராக, விரிவுரையாளராக, யாழ். பல்கலைக்கழக உயர் பட்டப்படிப்புக்கள் பீடத்தின் சபை உறுப்பினராக, சிறந்த எழுத்தாளராக, அமெரிக்க பல்கலைக் கழகத்தில் ஆய்வுப் புலமையாளராக, வட்டாரக் கல்வி அதிகாரியாக, மாகாணக் கல்விப் பணிப் பாளராக, சட்டத்துறை நிபுணராக அமைந்த அமையும் பெருமை தணிகா சலம் பிள்ளை அவர்களுக்கே உரியது.

தொடர்ந்து கல்விமான்களின் பல விவரங்கள் அபங்கியகட்டுரைகளோடு பவளவிழா நாயகனது படைப்பு நூல்களின் விவரங்கள், அவர் பெற்ற விருதுகள் என இம்மலர் மணம்பரப்பி மற்றொரையும், கற்றொரையும் மகிழ்விக்கின்றது என்பது யுத்தாத்தம். நிறைவாகச் சொல்வதால் எப்படியும் வாழலாம் என வாழ்வோர்கள் மத்தியில் இப்படித்தான் வாழ வேண்டும் என்று வாழ்ந்து வரும் இவரது வாழ்க்கை எம்மவர்களுக்கு ஒரு வழிகாட்டும் கலங்கரை விளக்காக விளங்க வேண்டும். முயற்சி திருவினையாக்கும் என்பதை செயலில் காட்டி நிற்கும் நா. தணி காசலம் பிள்ளை ஒரு வரலாற்று நாயகனே.

தருமதி. இராஜேஸ்வரி ஜெகானந்தகுரு

எல்லாப் புகழும் ...

(13 ஆம் பக்கத் தொடர்ச்சி...)

உங்களமீது சாந்தி உண்டாவதாக 2009 ஆகஸ்ட் மல்லிகையில் வெளிவந்த முருகபூபதியின் கட்டுரை தொடர்பாக எனது இக்கருத்தை எழுதுகின்றேன். இது நம் இலக்கிய உறவுகளுக்கான புரிந்துணர்வு களுக்காக வேயன்றி வேறல்ல. பிற இதழ்களைப்போலச் சென்ற மல்லிகை இதழின் அனைத்து விடயங்களையும் எழுத் தெண்ணிப் படித்தபோது, முருகபூபதி அவர்களின் ‘அஸ்ஸலாமு அலைக்கும்’ என்ற தலைப்பில் வந்ததை உற்று நோக்கி, அதில் ஆழ்ந்திருந்தேன். இது தொடர்பான எனது கருத்தை இங்கு குறிப்பிட விரும்புகின்றேன். இக்கருத்தை குறிப்பிடும்போது இஸ்லாம் பற்றியும் சிறிது குறிப்பிடுவது தவிர்க்க முடியாததாயிற்று.

இஸ்லாம் முஸ்லிம்களுக்கு மட்டும் அருளப்பட மார்க்கமல்ல. அது அனைத்துக் காலப்பகுதியிலும் வாழும் அனைத்து மனித சமுதாயத்தினருக்குமே அருளப்பட்டது. இஸ்லாம் அருளப்படும் போது, முஸ்லிமல்லாதவர்களாக இருந்தவர்களே இஸ்லாத்தை ஏற்று முஸ்லிம்களானார்கள். இத்தகையவர்களின் வாழ்க்கையைச் செழுமைப்படுத்து வதற்காகவும் பிறரோடு சகோதரத்துவத் தோடும், சமத்துவத்தோடும் நடப்பதற்காகவுமே இஸ்லாம் மனிதர்களுக்குச் சில வார்த்தைகளைக்கற்றுக்கொடுத்திருக்கிறது. இதில் ஒன்றுதான் ‘அஸ்ஸலாமு அலைக்கும்’ என்ற வார்த்தைப் பிரயோகமாகும்.

இதன் பொருள் உங்களமீது சாந்தி உண்டாகட்டும் (உங்கள் வாழ்வில் நிம்மதி உண்டாகட்டும்) என்பதுதான். இதை யாரும் யாருக்கும் கூறலாம். முஸ்லிம்கள் மட்டும் தான் பயன்படுத்தவேண்டும் என்பதில்லை. ஆனால், இந்த வார்த்தையை அன்றுமுதல் இன்று வரை முஸ்லிம்கள், முஸ்லிகளுக்கு மட்டுமே பயன்படுத்திவருகிறார்கள். இது தவறானதாகும். இஸ்லாத்தைப்பற்றி இஸ்லாத்தைப் பின்பற்றும் முஸ்லிம்களுக்கே இது பற்றிய புரிதல் இல்லாததுமாகும். ஒரு மனிதன் இன்னொரு மனிதனோடு கொண்டுள்ள பகை, குரோதம் முதலியன நீங்குவதற்கு இஸ்லாம் கூறும் இலகு வழிகளில் இதுவும் ஒன்று. அதுதான் ‘அஸ்ஸலாமு அலைக்கும்’.

ஒரு மனிதன் புன்முறுவல் பூத்த முகத்தோடு இன்னுமொரு மனிதனுக்கு ‘அஸ்ஸலாமு அலைக்கும்’ உங்கள் மீது சாந்தி உண்டாவதாகப் எனக்கூறுவானேயானால் அவர் களுக்கிடையிலுள்ள அன்பு மேலும் மேலும் பெருக்கெடுத்தோடும். மற்றும் தன்னோடு குரோதம் கொண்டுள்ள மனிதனுக்கு ஒருவன் இவ்வார்த்தையைக் கூறுவானேயானால் அம்மனிதன் கொண்டுள்ள குரோதமும் படிப்படியாக, கொஞ்சம் கொஞ்சமாக நீங்கி அவர்களுக்கிடையில் அன்பு மலரும். இத்தகைய ஓர் அன்புப் பிணைப்பை உருவாக்குவதற்காகத்தான் இஸ்லாம், இந்த வார்த்தையை மனிதர்களுக்கிடையே கூறிக்கொள்ளுமாறு கூறுகிறது.

‘அஸ்ஸலாமு அலைக்கும்’- ‘உங்கள் மீது சாந்தி உண்டாவதாக’ ஒருவர் கூறுவாரேயானால், அதற்கும் அழகிய முறையில் பதிலளிக்குமாறும் இஸ்லாம் கூறுகிறது. அந்தப்பதில் ‘வஅலைக்கும் அஸ்ஸலாம்’ - ‘உங்கள் மீதும் சாந்தி உண்டாவதாக’ என்பதுதான்.

அஸ்ஸலாமு அலைக்கும்- அலைக்கும் அஸ்ஸலாம் (உங்கள் மீது சாந்தி உண்டாவதாக- உங்கள் மீதும் சாந்தி உண்டாவதாக) எவ்வளவு அழகான வார்த்தைகள் இவைகள். ஆனால், இதனை முஸ்லிம்கள் தமக்குள் மாத்திரமே கூறிக் கொள்வதும், பிறசமயத்தவர்களுக்கு கூறாமல் இருப்பதும், பிறசமயத்தவர்கள் கூறுகின்றபோது, அதற்குப் பதிலளிக்காததும், பதிலளிக்காதது மட்டுமன்றி அவர்களைக்குறை கூறுவதும், கண்டிப்பதும் வருந்தக்கூடிய விடயம். அதுமட்டுமன்றி இது இஸ்லாம் பற்றி முஸ்லிம்களுக்கே போதிய தெளிவில்லை என்பதைக்காட்டுகிறது.

முருகபூபதி அவர்கள் குறிப்பிட்டுள்ள விடயமும் இதுதான். பால்ய பருவத்தில் முருகபூபதி அவர்களும் முருகானந்தன் அவர்களும் நீர்கொழும்பு அல்-ஹிலால் மகா வித்தியாலயத்தில் கற்றபோது, அவர்களுக்கேற்பட்ட ஓர் அனுபவத்தை மல்லிகை வாசகர்களாகிய எம்முடன் பகிர்ந்துகொண்டுள்ளார் என்பது மகிழ்ச்சியானது.

ஆனால், இன்றோ இந்நிலை கொஞ்சம் கொஞ்சமாக மாறி வருவதனை அவதானிக்கலாம். சில முஸ்லிம்கள், பிற சமயத்தவரைப்பார்த்து ‘அஸ்ஸலாமு அலைக்கும்’ எனச் சாள் மாகக் கூறுவதும், அதற்கு அவர்களும் ‘வஅலைக்கும் அஸ்ஸலாம்’ எனச் சிரித்துக்கொண்டே பதிலளிப்பதும், அத்தோடு பிற சமயத்தவர்களே தம்மோடு நெருங்கிப் பழகும் முஸ்லிம்களைப்பார்த்து, ‘அஸ்ஸலாமு அலைக்கும்’ எனக் கூறுவதும், முஸ்லிம்கள் ‘அலைக்கும் அஸ்ஸலாம்’ எனப்பதிலுக்கு கூறுவதும் வரவேற்கத்தக்க விடயமாகும்.

ஏனெனில் இந்த வார்த்தை முஸ்லிம்களுக்கு மட்டும் சொந்தமான தல்ல. முழு மனித சமூகத்துக்கும் சொந்தமானது. முருகபூபதி அவர்களே, உங்கள் மனைவி கூறியதாக கூறிய உங்களுடைய வார்த்தையை உங்களுக்கு ஞாபகப்படுத்தி அதனை நானும் இதில் என்னுடையதாகப் பதிக்கின்றேன். முருகானந்தன் சொன்னது இருபதாம் நூற்றாண்டில்.

பராக் ஓபாமா சொன்னது இருபத்தியோராம் நூற்றாண்டில். நான் உங்களுக்கும் மல்லிகை வாசகர்களுக்கும் சொல்லி விடைபெறுகிறேன்: - ‘அஸ்ஸலாமு அலைக்கும்- உங்கள் மீது சாந்தி உண்டாவதாக!’ முடிந்தால் நீங்களும் சொல்லுங்கள். ஏனெனில், இன, மத, சாதி, பேதம் கடந்தது இந்த வார்த்தை.

நாற்பது வருடங்களுக்கும் மேலாக வெளிவந்த மல்லிகை நின்றுவிட்டது. அதன் ஆசிரியர் டொமினிக்கீவாவும் சுகவீனமுற்று ஓய்வெடுக்கிறார். எனினும் அஸ்ஸலாமு அலைக்கும் இன்றும் எனது காதில் ஒலிக்கிறது. இஸ்லாமிய அன்பர்களை சந்திக்கும் போதெல்லாம் நானும் அஸ்ஸலாமு அலைக்கும் எனச் சொல்கின்றேன். அவர்கள் வணக்கமும் சொல்லி, ‘அலைக்கும் அஸ்ஸலாம்’ எனவும் சொல்கிறார்கள். நானும் பதிலுக்கு வணக்கமும் சொல்லி ‘வஅலைக்கும் அஸ்ஸலாம்’ எனவும் சொல்லிக்கொள்கின்றேன். எம்மனைவருக்கும் மட்டுமல்ல, முழு உலகத்திற்குமே சாந்தியும் சமாதானமும் உண்டாகட்டும். ★

பெண்களுக்கு முப்பது முப்பத்திஐந்து வயதிலே மூட்டு வலி மற்றும் முதுகு வலி போன்ற பல்வேறு நோய்கள் வந்து விடுகின்றன. இதற்கான காரணத்தை அறிந்து கொள்ளலாம்.

பெண்களின் உடல்நீதியான பெரும்பாலான பிரச்சினைகளுக்கு ஹோர்மோன்களே முக்கியப் பங்கு வகிக்கின்றன. ஈஸ்ட் ரோஜன் மற்றும் புரோட்டோசோன் போன்றவை சரியான நிலையில் வேலை செய்யவில்லை என்றால் பெண்களுக்கு மாதவிடாய் பிரச்சினையில் துவங்கி தொடர்ச்சியாக ஒவ்வொரு பிரச்சினையாக உருவாகும். அடிக்கடி உருவாகும் தலைவலி மற்றும் மன அழுத்தம் போன்ற பிரச்சினைகளுக்குக் கூட ஹோர்மோன் சமநிலையின்மையே காரணம்.

சிலருக்கு அதிக உடல் எடை, முகச் சுருக்கம், முகப்பரு, வயது மூப்புத் தோற்றம் போன்றவையும் ஏற்படுகின்றன. 80% பெண்கள் இத்தகைய பிரச்சினைகளை சந்திக்கின்றனர். தினம் ஒரு முறையாவது கீழே உட்கார்ந்து எழு வேண்டும்.

நமது உணவு முறைகளும் இயற்கையானதாக இருத்தல் வேண்டும். உணவில் பச்சை நிற காய்கறி, பால், தயிர், முட்டை, மீன் போன்ற உணவுகளை தொடர்ச்சியாக சேர்க்க வேண்டும். பெண்கள் மாதவிடாய் சுழற்சி பற்றி முழுமையாக அறிந்து கொள்ளுதல் வேண்டும். கர்ப்பப்பையை மாதாமாதம் சுத்தப்படுத்துவதே மாதவிடாய். 35 நாட்களுக்கு மேல் மாதவிடாய் வரவில்லை என்றால் கர்ப்பப்பை பிரச்சினை. மாதவிடாய் பிரச்சினையில் துவங்கும் இது குழந்தையின்மை பிரச்சினைவரை கொண்டு செல்லும்.

நமது உடலில் உள்ள ஒவ்வொரு உறுப்பையும் சுத்தமாக்க வழி உள்ளது. இதயம், வயிறு, கர்ப்பப்பை போன்ற

வற்றை வேலை செய்ய வைத்து சுத்தப்படுத்த அதற்கென சில யோகா பயிற்சிகள் உள்ளன. ஜிம்முக்கு போய் உடலை சரிபண்ணினால் வெளித் தோற்றம் மட்டும் தான் மாறும். ஜிம்மில் உடற்பயிற்சி செய்வதை விட்டுவிட்டால் உடல் இரண்டு மடங்கு எடைபோடும். ஜிம்மில் உடலின் உள் உறுப்புகள் வேலை செய்யாது.

யோகா உள் உறுப்புடன் தொடர்புடையது. நம் உடல் எடை மெதுவாகக் குறையும். ஆனால் மறுபடி ஏறாது. தினம் ஒரு 20 நிமிடம் முதல் 30 நிமிடம் வரை செய்தால்

மீட்டு வலி, முதுகுவலியா? சத்துணவு, யோகா தீர்வு!

போதும். இதனால் பெண்களுக்கு ஹோர்மோன்கள் மூலம் வரும் சிக்கல்கள் சரியாகும். மாதவிடாய், குழந்தையின்மை, பிரச்சனைகளுக்கு நிரந்தரத் தீர்வு கிடைக்கும். இதனால் மன அழுத்தத்தில் இருந்தும் பெண்கள் விடுதலை பெறலாம்.



கருமையான கூந்தல் சத்தான உணவுகள் உட்கொள்வோம்!

கண்டதும் கண்களில் படும் கூந்தலின் தோற்றத்தை, இயற்கைப் பொருட்களை பயன்படுத்தி ஆரோக்கிய வளர்ச்சிக்கு சிறப்பு சேர்க்கலாம். எந்தெந்த ஆரோக்கிய உணவுகளை உட்கொள்வதன் மூலம், முடி வளர்ச்சிக்கான தூண்டுதலை ஏற்படுத்தலாம் என்பதை விரிவாக அறிந்து கொள்ளலாம்.

கறிவேப்பிலை

முடியின் வளர்ச்சிக்கு கறிவேப்பிலை மிகமிகச் சிறந்த உணவு. உணவில் சமைக்கும்போது சேர்க்கும் கறிவேப்பிலை உணவிற்கு வாசனையை தருவதைத் தூண்டி ஆரோக்கியத்தை வலுவாக்குவது.

காலையில் எழுந்ததும், வெறும் வயிற்றில் இரண்டு கொப்புக் கறிவேப்பிலையை கழுவி சுத்தம் செய்து, மென்று உண்டால் கருமை நிறமான கார் மேகக் கூந்தல் வளர்வது நிச்சயம்.

நெல்லிக்காய்

நெல்லிக்காய்முடிக்கு நல்ல வளர்ச்சியும், கருமை நிறமும், ஆரோக்கியமும் தரவில்லது. எனவே நெல்லிக்காயை அரைத்து பானமாகவோ அல்லது திட உணவாகவோ, காய வைத்து பொடியாகவோ உணவாக எடுக்கலாம்.

பனங்கீழங்கு

இது நார்ச்சத்து மிக்க ஆரோக்கியமான உணவு. பனங்கீழங்கை வேகவைத்து, சிறுசிறு துண்டாக்கி வெயிலில் காயவைத்து, பொடியாக்கி தினமும் காலை ஒரு கரண்டி உண்டால் முடி வளர்ச்சியைத் தூண்டும்.

கீரை வகைகள்

கீரையை தினமும் பொரியல் செய்து உணவோடு சேர்த்தால், அதில் கிடைக்கப்பெறும் சத்து, முடி வளர்ச்சிக்கும் சிறப்பானதாக அமையும். முருங்கைக்கீரையில் அனைத்து சத்துக்களும் நிறைந்துள்ளன.

காய்கறிகள், பழங்கள்

இருப்புச் சத்து மற்றும் சுண்ணாம்புச் சத்து நிறைந்த காய்கறிகள் மற்றும் சத்து நிறைந்த பழங்களை தினமும் உணவில் மாற்றி மாற்றி உட்கொள்ள வேண்டும். மீனும் முடி வளர்ச்சிக்கு உகந்தது.



நமது உடல் உறுப்புகளில் மிகவும் முக்கியமானவை கண்கள். எனவே கண்களை கவனத்தோடு பாதுகாத்திட வேண்டும். அதிலும் கோடைகாலம் கண்களில் அதிக தாக்கத்தை ஏற்படுத்துகிறது. எனவே இக்காலகட்டத்தில் கண்களைப் பாதுகாக்கும் வழிமுறைகளை அறிவோம்...

அதிக வெப்பத்தால் நம் உடலில் உள்ள நீர்ச்சத்து அதிகம் உறிஞ்சப்படுகிறது. இதனால் கண்களில் வறட்சித்தன்மையும் எரிச்சலும் ஏற்படுகின்றன.

வெயிலுக்குப் பயந்துகொண்டு அதிக நேரத்தை குளிர்சாதனத்தின் செயற்கைக் குளிரில் கழிக்கலாம். அப்போது குளிர்ச்சியான காற்று நேரடியாக நம் கண்களில் படும்பொழுது கண்களில் வறட்சியும் எரிச்சலும் ஏற்படலாம். மேலும் கோடைகாலத்தில் சிறியவர் முதல் பெரியவர் வரை அனைவருக்கும் வைரஸ் தொற்று மற்றும் வீக்கம், கண்கள் சிவத்தல், கண்களில் எரிச்சல், நீர்வடிதல், கண்களில் அரிப்பு போன்றவை ஏற்படுகின்றன.

இப்பாதிப்புகளை எப்படித் தவிர்க்கலாம்?

அதிக அளவு நீர் பருக வேண்டும், கண்ணுக்கு குளிர்ச்சியான கண்ணாடிகளை அணிந்துகொள்ளலாம், அதிக அளவு பழங்கள், காய்கறிகளை உட்கொள்ள வேண்டும், குளிர்சாதனக் காற்று கண்களில் நேரடியாக படாதவாறு பார்த்துக் கொள்ள வேண்டும்.

மேலும், கண்களுக்கு உரிய பயிற்சிகளை மேற்கொள்ளவேண்டும், அடிக்கடி கண்களை நீரால் கழுவுவும் வேண்டும்.

கண் இமைகளை மூடி வெள்ளித் துண்டு களை வைக்கலாம், போதுமான அளவு தூங்கி



கோடையில் கண்களைப் பாதுகாத்துக் கொள்ளவேண்டும்

ஓய்வெடுக்கலாம்.

கண்களில் ஏற்படும் மற்றபார்வைக்குறைபாடுகளுக்கும், கண்நோய் சம்பந்தப்பட்ட பிரச்சினைகளுக்கும், உரிய கண் மருத்துவரின் ஆலோசனையை நாடுவதே நல்லது. நாமாக மருந்துகளை முடிவு செய்து பயன்படுத்துவது, வேறு பக்க விளைவுகளையோ அல்லது பாதிப்புகளையோ ஏற்படுத்தக்கூடும்.

எனவே கவனமாகவும், எச்சரிக்கை யாகவும் நடந்து, கண்களைக் காத்துக் கொள்வோம்.

முகத்தை பராமரிக்க செலவிடும் நேரத்தில், சில நிமிடங்கள் கூட, பாதுகாக்க கவனிக்க நாம் செலவு செய்வதில்லை. முகத்தின் அழகு எவ்வளவு முக்கியமோ, அதே போல் நம் பாதத்தின் அழகும் முக்கியம்.

பாதத்தை அடிக்கடி உயர்த்துவது, நின்று கொண்டிருப்பது, கால்களை நீட்டுவது, நடப்பது மற்றும் இதர வகை உடற்பயிற்சிகள் மூலம் உங்கள் பாதத்துக்கு ரத்த ஓட்டத்தை அதிகரிக்கச் செய்யலாம். பாதத்துக்கு மசாஜ் செய்தல் மற்றும் மெல்லிய க்யூட்டல் பாதத்தைக் கழுவுதல் ஆகியவை பாதத்துக்கான ரத்த ஓட்டத்தை அதிகரிக்கும்.

பாதங்களை அழுக்காகாமல் பார்த்துக் கொண்டாலே பாத

முகத்தின் அழகு மட்டுமல்ல

பாத அழகும் முக்கியம்; பராமரிப்பது எவ்வாறு?



குறைந்து விடும். வீட்டிற்குள்ளும் காலணிகளை போட்டுக்கொள்ளுங்கள். ஒரு நாள் விட்டு ஒரு நாள் எலுமிச்சை பழத் தோலால் பாதுகாக்க நன்றாக தேய்த்து கழுவ வேண்டும். இது கால் வெடிப்பில் உள்ள அழுக்குகளை நீக்கி, பாதத்தை சுத்தமாக்கும் கிருமிகளையும் ஒழிக்கும்.

தினமும் இரவில் படுக்கப்போவதற்கு முன்பு ஒரு பாத்திரத்தில் கீடு தாங்கும் அளவு வெந்நீர், உப்பு, எலுமிச்சைச்சாறு, சாம்பு போட்டு பாதங்களை 5 முதல் 10 நிமிடங்கள் வரை உறைவைத்து பிறகு பிரஷினால் சுத்தம் செய்யவும். இதை

வாரத்திற்கு இரண்டு அல்லது 3 நாட்களுக்குச் செய்யலாம்.

பின்பு பாதங்களை ஈரம்போக ஒரு மெல்லிய துவாயால் துடைத்து நல்லெண்ணெயை லேசாக கீடுசெய்து காலில் தடவலாம்.

பாதத்தில் வெடிப்பு உள்ளவர்கள் வீட்டில் மருதாணி இலையை விழுது போலநன்கு அரைத்து வெடிப்பு உள்ள இடங்களில் வாரந்தோறும் தடவி வந்தால் வெடிப்பு நீங்கும். உருளைக்கிழங்கை காயவைத்து அதனை மாவ போன்று அரைத்து தண்ணீரில் குழைத்து பூசி வர வெடிப்பினால் ஏற்பட்ட கருமை நீங்கி, பாதம் மிளிரும்.

சிரியாவின் நிலை குறித்து திருத்தந்தை மீண்டும் கவலை

அமைதிக்கான நல்வழிமுறைகள் அனைத்துலக சமூகத்தில் இருக்கின்ற போதிலும், சிரியா மற்றும் உலகின் ஏனைய பகுதிகளில் பிரச்சினைகள் தொடர்வது குறித்து தான் ஆழ்ந்த கவலைகொண்டுள்ளார் எனத் தெரிவித்தார் திருத்தந்தை பிரான்சிஸ். அமைதிக்காகத் தான் செபிக்கும் அதேவேளையில் நல்மனம் கொண்டு போரிடும் செயல்களும் அரசு பொறுப்பு பிழைகளோடு அமைதிக்கான உறுதிப்பாட்டிற்கும் தான் விண்ணப்பிக்கிறார் எனவும் தெரிவித்தார் திருத்தந்தை.



கிறிஸ்தவ செய்தி இதழ் TCNL

உண்மையை எடுத்துரைப்பதே என் பணி - **யாழ்ப்பாணம்: 18:37**
ஆசிரியர் : அருள் தருபவர் மரியாமப்பிள்ளை - உட்க. வி. வி. ராஜகமலம்

திருத்தந்தையை புரிந்துகொள்ள ஒரு நூல்

திருத்தந்தை பிரான்சிஸ் அவர்கள் தன் தலைமைப் பணியில் ஐந்து ஆண்டுகளை நிறைவு செய்துள்ளதன் நினைவாகத் திருத்தந்தை பிரான்சிஸ் பயன்படுத்தும் சொற்களின் தொகுப்பு என்ற நூல் வெளியிடப்பட்டுள்ளது. திருப்பீட அவையின் தலைவர் கர்தினால் உரோமாபுரி இயேசு சபை தலைமையகத்தில் இந்நூலை வெளியிட்டபோது திருத்தந்தையை சரிவரப் புரிந்துகொள்ள விரும்பும் எவரும் இந்நூலை படிக்க வேண்டும் என்றார்.

நல்லாட்சி அரசு நீடிக்கின்றமை தமிழர்களுக்கு மிக முக்கியமானது

தமிழ் மக்களை பொறுத்தவரையிலும் கூட்டு நல்லாட்சி அரசின் இருப்பு மிக அவசியமானது தமிழ் சிங்கள புத்தாண்டு வாழ்த்துச் செய்தியில் யாழ்ப்பாணம் ஆயர் மேதகு கலாநிதியஸ்கரின் ஞானப்பிரகாசம் ஆண்டகை இவ்வாறு தெரிவித்தார். தமிழ், சிங்கள புத்தாண்டு வாழ்த்துச் செய்தியில் யாழ்ப்பாணம் ஆயர் தெரிவித்த முக்கிய விடயம் இதுவாகும். உள்ளூராட்சித் தேர்தல் முடிவுகளே நம்பிக்கையில்லாப் பிரேரணையை தோற்றுவித்தன. 2015 ஆம் ஆண்டு நாடாளுமன்றத் தேர்தலில் இன்று கூட்டு நல்லாட்சி அரசில் அங்கம் வகிக்கும் இரண்டு கட்சிகளும் இணைந்து நின்றமையினாலேயே ஆட்சிக்கு வந்தன. அந்த உண்மையை உணராது உள்ளூராட்சித் தேர்தலில் இந்த இரண்டு கட்சிகளும் பிரிந்து நின்றமையே கூட்டு நல்லாட்சி அரசிற்கு ஆபத்தானதுடன் எதிரிகளுக்கும் வாய்ப்பாயிற்று. இன்றைய நிலையில் கூட்டு நல்லாட்சி அரசின் இருப்பு மிக அவசிய



புத்தாண்டுச் செய்தியில் யாழ்ப்பாணம் ஆயர்

வேண்டும். அந்த விடயம் ஜனாதிபதியும் பிரதமரும் வருங்காலத்தில் செயற்படும் புரிந்துணர்விலும், மக்களின் நம்பிக்கையை பெறும் விதத்திலும், தமிழ் அரசியற் கட்சிகளின் நிலைப்பாட்டிலும் தங்கியுள்ளது. இலங்கை நாட்டைப் பொறுத்தவரையிலும் - இன்னும் குறிப்பாக தமிழ் மக்களை பொறுத்தவரையிலும் - கூட்டு நல்லாட்சி அரசின் இருப்பு மிக அவசியமானது. தமிழ் கட்சிகள் தம் அரசியல் வேறுபாடுகளை மறந்து தமிழ் மக்களின் அபிலாஷைகளை நிறைவேற்ற ஒன்றிக்க வேண்டுகின்றோம். தமிழ் மக்களின் அடிப்படை உரிமைகளைப் பெற்றுத்தரக் கூடிய யாப்பை திருத்தியமைக்க எடுக்கும் முயற்சியில் கடுமையாக உழைக்க வேண்டுகின்றோம். காணாமற் போனோர் விடயம், அரசியற் கைதிகள் விடுதலை, மீள் குடியேற்றம், வேலையற்ற பட்டாளிகளின் போராட்டம் போன்ற பல விடயங்களுக்கு தீர்வு காணப்பட வேண்டும். என்று தெரிவித்துள்ளார் யாழ்ப்பாணம் ஆயர்.


உண்மையின் எண்ணங்கள்

யாழ்ப்பாணம் ஆயர் தமிழ் சிங்கள புத்தாண்டு செய்தி இலங்கை நாட்டைப் பொறுத்தவரையிலும் - இன்னும் குறிப்பாக தமிழ் மக்களை பொறுத்தவரையிலும் கூட்டு நல்லாட்சி அரசின் இருப்பு மிக அவசியமானது. அதனை அடுத்த நாடாளுமன்ற தேர்தலை எதிர்நோக்க வேண்டிய இரண்டு ஆண்டுகளுக்காவது பாதுகாக்க வேண்டும் என யாழ்ப்பாணம் ஆயர் மேதகு கலாநிதியஸ்கரின் பேணாட் ஞானப்பிரகாசம் ஆண்டகை தமிழ், சிங்கள புத்தாண்டு செய்தியில் தெரிவித்த கருத்தை 'காலைக்கதிர்' கிறிஸ்தவ செய்தி இதழ் வலியுறுத்துகிறது. இதன் வழியாகவே தமிழ் மக்களின் அடிப்படை உரிமைகளைப் பெற்றுத் தரக் கூடிய யாப்பை திருத்தியமைக்கவோ காணாமற் போனோர் விடயம், அரசியற் கைதிகள் விடுதலை, மீள் குடியேற்றம், வேலையற்ற பட்டாளிகளின் போராட்டம் போன்ற பல விடயங்களுக்கு தீர்வு காணப்படவோ முடியும் என்பது உண்மையாகும். காலத்திற்குக்காலம் தமிழ் மக்களின் அடிப்படைத் தேவைகளை முன்னுரிமைப் படுத்தி குரல் கொடுத்துக் கொண்டே வரும் யாழ்ப்பாணம் ஆயரின் இந்த கருத்தையும் சம்மந்தப்பட்டவர்கள் கவனத்தில் கொள்வார்களாக.



கிறிஸ்தவர்களும் பௌத்தர்களும் ஊழலுக்கு எதிராக இணைவோம்

வெசாக் தினத்திற்கான வந்திக்கான் செய்தியில் வலியுறுத்து புகர்கள், ஊடகங்கள் அனைத்தையும் ஊழல் ஊடுருவியிருக்கும் இன்றையச் சமூகத்தில் இந்த நோயை எதிர்த்துப் போராடும் பொறுப்பு மதத்தலைவர்களுக்கு உள்ளது. என்று தெரிவிக்கப்பட்டுள்ளது. ஊழலுக்கு முடியாது என்று சொல்லுங்கள் என்பதை திருத்தந்தை பிரான்சிஸ் அவர்கள் இவ்வாண்டு பெப்ரவரி மாதம் தன் செபக்கருத்தாகவும் வெளியிட்டார். அகந்தையிலிருந்து உருவாகும் ஊழலுக்கு ஒரே மாற்றுபணிவுடன் கூடிய சேவை யாகும். எனக்குத் தரப் படாததை எடுப்பதை நான் தவிர்ப்பேன் என்று உறுதி கூறுகிறேன் என புத்தமதத்தின் இரண்டாம் கோட்பாடு கூறியுள்ளது. பல்சமய உரையாடல் திருப்பீட அவையின் தலைவர் கர்தினால் அவர்களும் செயலர் ஆயர் அவர்களும் புத்ததின் பிறந்தநாளான வெசாக் திருநாளின் இந்த செய்தியில் கையொப்பமிட்டுள்ளனர்.



கொழும்பு மறை மாவட்டத்துக்கு புதிய துணை ஆயர் நியமனம்

கொழும்பு உயர் மறைமாவட்டத்தின் புதிய துணை ஆயராக ஜே.டி. அன்ரனி அடிகளாரை திருத்தந்தை பிரான்சிஸ் அவர்கள் 4 ஏப்ரல் 2018 அன்று நியமித்துள்ளார். கொழும்பு உயர் மறைமாவட்டத்தின் துணை ஆயராக பணியாற்றி வந்த மேதகு கலாநிதி மோயஸ் பீரிஸ் ஆண்டகை பணி ஓய்வு பெற அனுப்பிய விண்ணப்பத்தை ஏற்றுக் கொண்ட திருத்தந்தை இந்த நியமனத்தை வழங்கியுள்ளார். 1958ஆம் ஆண்டு பிறந்த ஜே.டி. அன்ரனி அடிகளார் 1985 ஆம் ஆண்டு குருவாகத் திருநிலைப் படுத்தப்பட்டார். இவர் கண்டி



தேசிய குருமட அதிபராகப் பணியாற்றியவர் என்பது இங்கு குறிப்பிடத்தக்கது. 2011ஆம் ஆண்டு கொழும்பு உயர் மறைமாவட்டத்தின் முதல் தமிழ் துணை ஆயராக நியமிக்கப்பட்ட ஆயர் மேதகு கலாநிதி இம்மானுவேல் பெர்னாண்டோ ஆண்டகை 2017ஆம் ஆண்டு மன்னார் ஆயராக நியமிக்கப்பட்ட பின்னர் ஏற்பட்ட வெற்றிடத்தை கொழும்பு உயர் மறை மாவட்ட பேராயர் மல்கம் கருதினால் றஞ்சித் ஆண்டகை நிரப்ப வேண்டுமென்றே எதிர்பார்க்கப்படுகிறது.

கரித்தாஸ் பொன்விழாவையொட்டி பாடசாலை மட்ட விவாதப் போட்டி

கரித்தாஸ் இலங்கை - செடெக் நிறுவனத்தின் 50வது ஆண்டு நிறைவை முன்னிட்டு தேசிய மட்ட பாடசாலைகளுக்கிடையிலான விவாத போட்டி தமிழ் மற்றும் சிங்கள மொழிகளில் நடத்துவதற்கான ஒழுங்குகள் மேற்கொள்ளப்பட்டு வருகின்றது. முதற்கட்ட போட்டிகள் மே மாதம்

குறிப்பிட்ட கரித்தாஸ் - கியுடெக் நிறுவனத்தின் வழி நடத்துதலின் கீழ் நடைபெற இருக்கின்றன. இறுதிக் கட்ட போட்டிகள் கரித்தாஸ் தேசிய நிறுவனத்தின் ஏற்பாட்டில் ஜூன் மாதம் நடைபெறவிருக்கின்றன. மேலதிக விவரங்களை கரித்தாஸ் கியுடெக் நிறுவனத்தில் பெறலாம்.

முன்னாள் திருத்தந்தைக்கு ஏப்ரல் 16 இல் 91 வயது

முன்னாள் திருத்தந்தை 16ஆம் பெனடிக்ட் அவர்கள் 16 ஏப்ரல் 2013 அன்று தனது 91ஆவது பிறந்த நாளை கொண்டாடியமையையொட்டி அவருக்காக அன்றைய தினம் திருப்பலியை ஒப்புக் கொடுத்த திருத்தந்தை பிரான்சிஸ் அவர்கள் முன்னாள் திருத்தந்தைக்குத் தன் தனிப்பட்ட வாழ்த்துக்களையும் அனுப்பிவைத்தார். திருத்தந்தை 16 ஆவது பெனடிக்ட் - திருத்தந்தை பிரான்சிஸ் ஆகிய இரு திருத்தந்தையர்களும் கத்தோலிக்க திருச்சபையில் சம காலத்தில் இருக்கின்றனர். ஆறு நூற்றாண்டுகளில் நடைபெறாத ஓர் அபூர்வ நிகழ்வு. தமது

முதிர்ந்த வயது காரணமாகவும் உடல் நலக்குறைவு காரணமாகவும் தாம் திருத்தந்தைப் பணியை 2013 பெப்ரவரி 28ஆம் நாள் துறக்கப் போகிறார் எனத் திருத்தந்தை 16ஆம் பெனடிக்ட் அவர்கள் வெளியிட்ட செய்தி உலகக் கத்தோலிக்க திருச்சபையைப் பொறுத்தவரை ஒரு மிக அதிர்ச்சியான செய்தியாக அமைந்தது. 600 ஆண்டுகளுக்கு மேலாக இவ்வாறு ஒரு திருத்தந்தை பணியிலிருந்து விலகியமையில்லை என்பதோடு திருத்தந்தைப் பதவி வாழ்நாள் முழுவதற்கும் நீடிக்கும் ஒரு பதவி என்பதே வழக்கமாகும்.





மகுடம் சூடியது பற்றிக்ஸ்!

யாழ்ப்பாணக் கல்வி வலயப் பாடசாலைகளுக்கு இடையிலான கால்பந்தாட்டத் தொடரில் 20 வயது ஆண்கள் பிரிவில் யாழ்ப்பாணம் சென். பற்றிக்ஸ் கல்லூரி அணி கிண்ணம் வென்றது.

யாழ்ப்பாணம் மத்திய கல்லூரி மைதானத்தில் நேற்று முன் தினம் இடம்பெற்ற இறுதியாட்டத்தில் சென். பற்றிக்ஸ் கல்லூரி அணியை எதிர்த்து யாழ்ப்பாணம் மத்திய கல்லூரி அணி மோதியது.

ஆட்டத்தின் 16ஆவது நிமிடத்தில் சென். பற்றிக்ஸின் முதலாவது கோலைப் பதிவு செய்தார் கிறிஸ்தீபன். 21ஆவது நிமிடத்தில் யாழ்ப்பாணம் மத்தியின் கோலைப் பதிவுசெய்தார் பெலின்.

நிர்ணயிக்கப்பட்ட நிமிடங்களின் நிறைவில் இரண்டு அணிகளும் தலா ஓர் கோலைப் பெற்ற நிலையில் முதல் பாதி முடிவுக்கு வந்தது.

இரண்டாவது பாதியின் 12ஆவது நிமிடத்தில் சென். பற்றிக்ஸ் அணியின் இரண்டாவது கோலைப் பதிவுசெய்தார் அபிசன். 24ஆவது நிமிடத்தில் சென். பற்றிக்ஸின் மூன்றாவது கோலைப் பதிவுசெய்தார் கெயின்ஸ்.

முடிவில் 3:1 என்ற கோல் கணக்கில் வெற்றிபெற்று கிண்ணம் வென்றது யாழ்ப்பாணம் சென். பற்றிக்ஸ் கல்லூரி அணி.

ஜோகோவிச் தோல்வி

மாண்டேகாரிலோ ஏடிபி ரென்னிஸ் போட்டிகளில் உலகின் முன்னாள் முதல்நிலை வீரர் ஜோகோவிச் தோல்வியுற்று வெளியேறினார்.

12 முறை கிராண்ட்ஸ்லாம் பட்டம் வென்ற ஜோகோவிச் காயம் காரணமாக நீண்ட காலமாகப் போட்டிகளில் பங்கேற்கவில்லை.

இந்நிலையில் ஏடிபி ரென்னிஸ் தொடரில் பங்கேற்ற அவரை காலிறுதிக்கு முந்தைய சுற்றில் உலகின் 7ஆம் நிலை வீரர் டொமினி தீம் 6-7, (2/7), 6-2, 6-3 என்ற செட் கணக்கில் வென்று காலிறுதிக்கு முன்னேறினார்.

முதல்நிலை வீரர் நடாலை காலிறுதியில் டொமினிக் எதிர்கொள்வார். முன்னதாக ரஷிய வீரர் காபேன் கச்சனாவை 6-3, 6-2 என்ற செட் கணக்கில் வென்றார்.

இரண்டாம் நிலை வீரர் மரின் சிலிச், டேவிட் கோபின், அலெக்சாண்டர் வெரேவ் உள்ளிட்டோரும் காலிறுதிக்கு முன்னேறினர்.



டோனி பெருமிதம்

ராஜஸ்தான் அணிக்கு வெற்றிக்கு பின் டோனி இது சென்னை சுப்பர் கிங்ஸ் என்று கூறியுள்ளார்.

ஐ.பி.எல். தொடரின் நேற்றுமுன் தினம் போட்டியில் சென்னை-ராஜஸ்தான் அணிகள் மோதின. இந்தப் போட்டியில் சென்னை அணி அபார வெற்றி பெற்று புள்ளிப்பட்டியலில் முதலிடத்துக்குச் சென்றது.

இந்நிலையில் சென்னை அணியின் வெற்றிக்குப் பின் பேசிய டோனி, போட்டியில் துடுப்பாட்டம் மிகச் சிறப்பாக இருந்தது. அவர்கள் அடித்த 200 ஓட்டங்கள்

தான் பந்து வீச்சாளர்கள் சிரமம் இன்றிப் பந்து வீசுவதற்கு உதவியாக இருந்தது.

மைதானம் மிகவும் நன்றாக இருந்ததால் எந்த அணியும் முதலில் துடுப்பெடுத்தாடத் தயங்காது. எங்கள் அணியில் பலர் 30 வயதுக்கு மேற்பட்டவர்கள் உள்ளமையால் அவர்களின் உடற்குதி மிகவும் அவசியம்.

புனை அணிக்காக நான் இங்கு விளையாடிய போது ரசிகர்கள் அதிக ஆதரவு அளித்தனர். இது சென்னை சுப்பர் கிங்ஸுக்கே தவிர புனை சுப்பர் கிங்ஸுக்கு அல்ல என்று கூறியுள்ளார்.

ராஜஸ்தான் அணிக்கு எதிர்ான ஆட்டத்தில் சென்னை அணி 64 ஓட்டங்கள் வித்தியாசத்தில் அபார வெற்றி பெற்றது.

சென்னை சூப்பர் கிங்ஸ் மற்றும் ராஜஸ்தான் ரோயல்ஸ் அணிகள் இடையே ஐ.பி.எல். 17ஆவது ஆட்டம் வெள்ளிக்கிழமை புனையில் நடைபெற்றது.

முதலில் நாணயச் சுழற்சியில் வென்ற ராஜஸ்தான் அணி களத்தடுப்பைத் தேர்வு செய்தது. சென்னை அணி தரப்பில் ஸ்ரீவட்சன்-அம்பதி ராயுடு தொடக்க வீரர்களாக களமிறங்கினர். 12 ஓட்டங்கள் எடுத்த நிலையில் ராயுடு, லாஹ்லின் பந்தில் ஆட்டமிழந்தார். 46 ஓட்டங்கள் எடுத்த நிலையில் ரெய்னா ஆட்டமிழந்தார். அவரைத் தொடர்ந்து அணித் தலைவர் டோனி 5, சாம் பில்லிங்ஸ் 3 ஓட்டங்களிலும் ஆட்டமிழந்தனர்.

வட்சன் 6 சிக்ஸர்கள், 9 பவுண்டரிகளுடன் 57 பந்துகளில் 106 ஓட்டங்களைக் குவித்து ஆட்டமிழந்தார். பிராவோ 24 ஓட்டங்களுடனும், ரவீந்திர ஜடேஜா 2 ஓட்டங்களுடனும் ஆட்டமிழக்காமல் இருந்தனர். 20 ஓவர்கள் முடிவில் 5 விக் கெட் இழப்புக்கு 204 ரன்களை சென்னை அணி எடுத்திருந்தது.

ராஜஸ்தான் தரப்பில் ஸ்ரேயஸ் கோபால் 3 விக் கெட்டுகளையும், லாஹ்லின் 2 விக் கெட்டுகளையும் வீழ்த்தினர்.

அதன் பின்னர் ராஜஸ்தான் சார்பில் ரஹானே, ஹெயினிசி லாசன் தொடக்க வீரர்களாக களமிறங்கினர். ரஹானே 16 ஓட்டங்களிலும், லாசன் 7 ஓட்டங்களிலும் ஆட்டமிழந்தனர். முந்தைய ஆட்டங்களில் அதிரடியாக

ராஜஸ்தானை வீழ்த்தி சென்னை அபாரம்



ஆடி வந்த சஞ்சு சாம்சன் 2 ஓட்டங்களில் ஆட்டமிழந்தார். பென் ஸ்டோக்ஸ் 45, ஜோஸ்பட்லர் 22, ராகுல்திரிபாதி 5, ஸ்டுவார்ட் பின்னி 10, கிருஷ்ணப்பா கௌதம் 1, ஜெய தேவ் 16 ரன்கள், லாஹ்லின் ரன் ஏதும் எடுக்காமல் துரிதமாக ஆட்டமிழந்து வெளியேறினார். 20 ஓவர்கள் முடிவில் அனைத்துவிக் கெட்டுகளையும் இழந்து 140 ஓட்டங்களை மட்டுமே ராஜஸ்தான் அணியால் எடுக்க முடிந்தது.

சென்னை தரப்பில் தீபக் சஹார், தாகூர், பிராவோ, கர்ன் சர்மா தலா 2 விக் கெட்டுகளையும், வாட்சன், தாஹிர் தலா ஒரு ஷவிக் கெட்டையும் வீழ்த்தினர். (ஐ)

இறுதிப் போட்டியில் பரிஸ் ஸா ஜெர்மைன்

பிரெஞ்சுக் கால்பந்தாட்டக் கழகங்களுக்கிடையிலான விலகல் முறையிலான பிரெஞ்சுக் கிண்ணத் தொடரின் இறுதிப் போட்டிக்கு பரிஸ் ஸா ஜெர்மைன் அணி தகுதிபெற்றுள்ளது.

கோன் அணியின் மைதானத்தில், இலங்கை நேரப்படி நேற்று முன் தினம் அதிகாலை இடம் பெற்ற அவ்வணியுடனான அரையிறுதிப் போட்டியில் வென்றமையைத் தொடர்ந்தே பிரெஞ்சுக் கிண்ணத் தொடரின் இறுதிப் போட்டிக்கு இவ்வாண்டுடன் சேர்த்து தொடர்ச்சியாக நான்காவது ஆண்டாகத் தகுதிபெற்றுக் கொண்டது.

இப்போட்டியின் 25ஆவது நிமிடத்தில், சக பரிஸ் ஸா ஜெர்மைன் வீரர் எடின்சன் கவானி தந்த பந்தை கிலியான் மப்பே கோலாக்க பரிஸ் ஸா ஜெர்மைன் முன்னிலை பெற்றது. தொடர்ந்த ஆட்டத்தில், முதற்பாதி முடிவடைய இரண்டு நிமிடங்கள்

இருக்கையில் கோன் அணியின் இஸ்மயில் டயமன்டே பெற்ற கோலுடன் கோலெண்ணிக்கையை முதற்பாதி முடிவில் காண் அணி சம்பந்தப்பட்டது.

இரண்டாவது பாதியில் இரண்டாவது நிமிடத்தில் எடின்சன் கவானி கோலொன்றைப் பெற்றதாகக் கருதப்பட்டபோது, அந்தக் கோல் காணொலி உதவி மத்தியஸ்தரால் ஓவ் சைட் என நிராகரிக்கப்பட்டது. எனினும் போட்டியின் 81ஆவது நிமிடத்தில் எடின்சன் கவானி கொடுத்த பந்தை கிலியான் மப்பே கோலாக்க முன்னிலை பெற்ற பரிஸ் ஸா ஜெர்மைன், போட்டி முடிவடையும் தருணங்களில் கிறிஸ்தோபர் என்குங்கு பெற்ற கோலோடு இறுதியில் 3-1 என்ற கோல் கணக்கில் வெற்றிபெற்று இறுதிப் போட்டிக்குத் தகுதி பெற்றது.

அந்தவகையில், கடந்த மூன்றாண்டுகளிலும் பிரெஞ்சுக் கிண்ணத் தொடரில் சம்பியனான பரிஸ் ஸா ஜெர்மைன், அடுத்த மாதம் எட்டாம் திகதி இடம்பெறவுள்ள இவ்வாண்டு இறுதிப் போட்டியில் லெஸ் ஹோப்பியர்ஸ் அணியை எதிர்கொள்கிறது.


இங்கிலாந்து கவுண்டியில் கலக்கும் இசாந்த் சர்மா

இந்திய அணியின் வேகப்பந்து வீச்சாளர்களில் ஒருவர் இசாந்த் சர்மா. ஐ.பி.எல். தொடரில் இசாந்த் சர்மாவை எந்த அணியும் ஏலத்தில் எடுக்கவில்லை.

ஐ.பி.எல். தொடர் முடிந்தவுடன் இந்தியா இங்கிலாந்து சென்று விளையாடுகிறது.

இந்த தொடரில் சிறப்பான ஆட்டத்தை வெளிப்படுத்துவதற்காக கவுண்டி ஆட்டத்தில் விளையாட முடிவு செய்தார். அதன்படி சசக்ஸ் அணிக்காக விளையாட தீர்மானித்தார். சசக்ஸ் அணி வாவிக்கசையர் அணியை எதிர்கொண்டது. இதில் இசாந்த் சர்மா முதல் இன்னிங்சில் 3 விக் கெட்டும், 2ஆவது இன்னிங்சில் இரண்டு விக் கெட்டும் வீழ்த்தி அசத்தினார்.

மழை காரணமாக இந்த ஆட்டம் சமநிலையில் முடிந்தது. சசக்ஸ் அணி அடுத்த போட்டியில் லெய் செஸ்டர்சைர் அணியை எதிர்கொள்கிறது.



மாமனிதர்...

(முதலாம் பக்கத் தொடர்ச்சி)
எனும் இராணுவ ஆய்வாளரு
மான மாமனிதர் தர்மரட்சுணம்
சிவராமின் 13ஆவது ஆண்டு
நினைவு நிகழ்வு கிழக்கு
மாகாண ஊடகவியலாளர்
ஒன்றியத்தின் ஏற்பாட்டில் மட்
டக்களப்பு மத்திய வீதியிலுள்ள
மறைக்கல்வி நடு நிலைய
மண்டபத்தில் எதிர்வரும் 28
ஆம் திகதி மாலை 3.30
மணிக்கு நடைபெறவுள்ளது.
'இலங்கை அரசியலில் மக்
கள் மயப்பட்டுவேண்டிய ஊடக
மனோநிலை' என்ற தொனிப்
பொருளில் இம்முறை நடை
பெறவுள்ள தராசி சிவராமின்
நினைவு நிகழ்வில், இலங்
கைத் தமிழ் ஊடகவியலாளர்
ஒன்றியத்தின் முன்னாள்
தலைவர் அ.நிசுஷன் உட்பட
சிங்கள தமிழ், சிரேஷ்ட ஊடக
வியலாளர்களும், சிவராமின்
நெருங்கிய நண்பர்களும்
உரையாற்றவுள்ளனர்.

அத்துடன், நிகழ்வில்
சிரேஷ்ட ஊடகவியலாளரும்
தற்போது சுவீஸ் நாட்டில்
வசித்து வருபவருமான சண்.
தவராஜாவின் 'தமிழ் மக்க
ளின் விடுதலைப் பயணத்தில்
ஊடகர்களின் பங்கு' என்ற
கட்டுரைத் தொகுப்பு நூலும்
அறிமுகம் செய்து வைக்கப்பட
வுள்ளதுடன், புதிய செய்தித்
தளம் ஒன்றும் ஆரம்பித்து
வைக்கப்படவுள்ளது.

இந்த நிகழ்வில், வடக்கு,
கிழக்கு, தெற்கு, கொழும்பு,
மலையகம் உள்ளிட்ட பிரதே
சங்களைச் சேர்ந்த ஊடகவி
யலாளர்கள், சிவராமுடன்
இணைந்து பணியாற்றியவர்
கள், எழுத்தாளர்கள், அரசி
யல்வாதிகள், பொது அமைப்
புக்களின் பிரதிநிதிகள், பொது
மக்கள் எனப் பலரும் கலந்து
கொள்ளவுள்ளனர். (ஐ)

உயிருக்கு...

(முதலாம் பக்கத் தொடர்ச்சி)
பதவியைப் பெற்றுக் கொடுக்க
முனையும் செயற்பாடுகள்
ஏற்றுக்கொள்ளப்படத்தக்கவை
அல்ல.

இவ்வாறு தெரிவித்துள்ளார்
பீல்ட் மார்ல் சரத் பொன்சேகா.

சமகால அரசியல் நிலைப்
பாடு தொடர்பில் ஊடகவியலா
ளர்களிடம் கருத்து வெளியி
டும்போதே அவர் இவ்வாறு
கூறினார்.

அவர் மேலும் தெரிவித்தவை
வருமாறு:-

தேச விடுதலைக்காக
இரத்தம் சிந்தியவர்கள் நாம்.
ஆனால் உயிருக்குப் பயந்து ஓடி
ஒளிந்து கொண்டவர் கோட்டா
பய. அவ்வாறான ஒருவரை
ஜனாதிபதி வேட்பாளராகக் கள
மிறக்கச் சிலர் முயற்சி செய்வது
முறைகேடான செயலாகும்.

அதேபோன்று, ஆட்சியைக்
கைப்பற்றிப் புதிய தலைமைத்து
வத்தைக் ஏற்படுத்திக்கொள்ள
பஸில் கனவு காண்பதை
விடுத்து, சிறைச்சாலையில்
தலைமையைப் பெற்றுக்
கொள்ள முயற்சி செய்வது நல்
லது. - என்றார்.

ஐக்கிய தேசியக் கட்சியின்
குழப்பநிலைகள் தொடர்பாக
அவர் கருத்து தெரிவிக்கையில்,
தற்போதைய நிலையில் புதிய
தலைமைத்துவத்தை ஏற்றுக்
கொள்ளும் அளவுக்கு அக்கட்
சியில் எவரும் இல்லை. - என்
றார். (ஐ)

சிறையில்...

(முதலாம் பக்கத் தொடர்ச்சி)
உறுப்பினர்களைச் சேர்த்துக்
கொள்ளவும் அவர் மீண்டும்
விருப்பம் வெளியிட்டார்.

ஸ்ரீலங்கா பெளத்தமதத்தின்
முக்கியமான பீடங்களில் ஒன்
றான ராமாஞ்சய பீடத்தின் மகா
நாயக்கரைச் சந்தித்து ஆசி
பெற்றுக் கொள்வதற்காக முன்
னாள் ஜனாதிபதி மஹிந்த நேற்
றுச் சனிக்கிழமை கண்டிக்கு
விஜயம் மேற்கொண்டார்.

மகாநாயக்க தேரரிடம்
ஆசிபெற்ற அவர், கலந்துரை
யாடலையும் நடத்தினார்.

இதனைத் தொடர்ந்து சம
கால அரசியல் விவகாரம்
தொடர்பாக ஊடகவியலாளர்
கள் மத்தியிலும் மஹிந்த
கருத்து வெளியிட்டார்.

அவர் அங்கு தெரிவித்தவை
வருமாறு:-

ஆட்சிக்கு வந்து 3 வரு
டங்கள் ஆகின்றபோதிலும் பழி
வாங்கும் படலத்தை ஆட்சியா
ளர்கள் நிறுத்தவில்லை. பழி
வாங்குவதன் ஊடாக எங்க
ளைச் சிறைக்குள் அடைத்துத்
தேர்தலை நடத்த எதிர்பார்க்
கின்றார்கள். அப்படி எங்கள்
அனைவரையும் சிறைக்குள்
தள்ளிவைத்தாலும் நாட்டு மக்
கள் சரியான பக்கத்துக்கே வாக்க
ளிப்பார்கள். பயங்கரமான
நல்லாட்சி அரசுக்கு எதிராக எதிர்க்
கட்சியைப் பலப்படுத்த வேண்
டும். அதற்காக அந்த 16 பேரையு
ம் இணைத்துக் கொள்வதற்கு
நாங்கள் தயாராக இருக்கின்
றோம். - என்றார்.

இதேவேளை ஜனாதிபதி
தேர்தல் ஒன்றுவரும் நிலையில்,
நிறைவேற்று அதிகார முறைக்கு
நீங்கள் தனிப்பட்ட ரீதியில்
எதிர்ப்பை வெளிப்படுத்தியிருக்
கின்றீர்கள் அவரிடம் என்று ஊட
கவியலாளர்கள் வினவினர்.

இதற்குப் பதிலளித்த
மஹிந்த, எனது தனிப்பட்ட
கருத்து முக்கியமல்ல. எமது
குழுவின் கருத்தே முக்கியமா
கும். எமது குழுவின் கருத்துப்படி
ஒரு தீர்மானத்துக்கு வருவோம்.
இதனை விரும்புவோரும்
இருக்கின்றனர், விரும்பாத
வர்களும் உள்ளனர். இதனை
நான் எதிர்த்தால் என்னால்
அடுத்த முறை தேர்தலில் போட்
டியிட முடியாத காரணத்தினால்
தான் எதிர்ப்பைத் தெரிவிக்கின்
றேன் என்று சிலர் கூறலாம்.
அதனால் ஊடகவியலாளர்கள்
மத்தியிலும் பேசும்போது நான்
கவனமாகவே இருக்கின்றேன்
- என்றார். (ஐ)

கலப்பு...

(முதலாம் பக்கத் தொடர்ச்சி)
மாத்தறைப் பிரதேசத்தில்
நேற்றுச் சனிக்கிழமை இடம்
பெற்ற நிகழ்வொன்றில் கலந்து
கொண்ட பின், ஊடகவியலா
ளர்களுக்குக் கருத்துத் தெரி
விக்கையிலேயே இதனைக்
குறிப்பிட்டார்.

இது தொடர்பில் அவர்
மேலும் தெரிவிக்கையில் -
நாட்டில் இனிவரும் காலங்க
ளில் உள்ளூராட்சி மன்றத்தேர்
தலைக் கலப்பு முறையில் நடத்து
வதற்கு அரசு எதிர்பார்த்துள்
ளது. பெரும்பாலானோருக்கு
விருப்பு வாக்கு முறைத் தேர்த
லுக்கு விருப்பமில்லை.

எதிர்காலத்தில் முன்னெடுக்
கப்படும் இது தொடர்பான நடவ
டிக்கைகளுக்கு அனைவரினது
ஒத்துழைப்பும் அவசியம். தற்
போதைய தேர்தல் முறையைப்
பாதுகாத்துக் கொள்வதற்காக
அனைத்துக் கட்சிகளும் ஒன்றி
ணைந்து செயற்பட வேண்டும்.
- என்றார். (ஐ)

உதைபந்தாட்டம்...

(முதலாம் பக்கத் தொடர்ச்சி)
தவர் உயிரிழந்துள்ளார்.

குருநகர் பகுதியைச் சேர்ந்த
பத்மராஜன் (வயது - 27) என்ற
நபரே உயிரிழந்தவராவார்.

அரியாலை சனசமூக
நிலைய மைதானத்தில் நேற்றுச்
சனிக்கிழமை இலங்கை மின்
சார சபை ஊழியர்களுக்கு
இடையிலான உதைப்பந்தாட்
டப் போட்டி நடைபெற்றது.
அதன்போது மயங்கி விழுந்த
நிலையில் அவர் உயிரிழந்தார்
என்று பொலிஸார் தெரிவித்
தனர். (ஐ-7)

உப்புசல்களால்...

(முதலாம் பக்கத் தொடர்ச்சி)
இணைந்து கடுமையான
முடிவுகளை எடுக்க நேரிடும்
எனவும் இராஜாங்க அமைச்சர்
பாலித் ரங்கே பண்டார, பிரதம
ரிடம் கூறியுள்ளார் எனத் தெரிய
வருகின்றது.

கட்சித் தலைமைத்துவத்தில்
இருந்து ரணில் பதவி விலக
வது, அடுத்த ஜனாதிபதித் தேர்த
லில் ஐக்கிய தேசியக் கட்சியின்
வேட்பாளரைத் தீர்மானம் செய்
வது உட்படப் பல நிபந்தனை
களை ரணில் விகிர்மசிங்க
நிறைவேற்ற வேண்டும் என
அந்த 50 பேர் அடங்கலான குழு
அழுத்தங்களைப் பிரயோகித்து
வருவதாகக் கூறப்படுகின்றது.

இவ்வாறான நிலையில், கட
்சியின் உயர் மட்டங்கள்
ரணிலைத் தொடர்ந்தும் ஐக்கிய
தேசியக் கட்சியின் தலைவராக
வைத்துக்கொள்ளவே தீர்மா
னித்துள்ளதாகவும், அடுத்த
ஜனாதிபதி வேட்பாளராக
ரணிலைக் களமிறக்கவே திட்டங்
கள் வகுக்கப்பட்டு வருவதாகவும்
தெரிவிக்கப்படுகின்றது.

இதேவேளை, அடுத்த ஜனா
திபதித் தேர்தல் களம் கூடுபிடிக்க
ஆரம்பித்துள்ள நிலையில் முன்
னாள் பாதுகாப்புச் செயலாளர்
கோட்டாபயவைக் களமிறக்க
ராஜபக்ஷ தரப்பு முயற்சிகளை
மேற்கொண்டு வருவதால்
அடுத்த கட்ட அரசியல் நகர்வு
களில் பல்வேறு குழப்ப நிலை
கள் ஏற்படும் என அரசியல்
அவதானிகள் தெரிவித்துள்
ளனர். (ஐ)

நாடாளுமன்றைக்...

(முதலாம் பக்கத் தொடர்ச்சி)
கூட்டு எதிர்ணியின் நாடாளு
மன்ற உறுப்பினர்கள் சிலர்
வகுத்துள்ளனர் எனக் கொழும்
புச் செய்திகள் தெரிவிக்கின்றன.

நாடாளுமன்ற அமர்வை
ஜனாதிபதி மைத்திரிபால
சிறிசேன ஒத்திவைத்துள்ளார்.

எதிர்வரும் மே 8ஆம் திகதி
மீண்டும் நாடாளுமன்றம் கூடும்
போது, ஜனாதிபதி மைத்திரிபால
சிறிசேன தற்போதைய அரசின்
கொள்கைகளை விளக்கி உரை
யாற்றுவார் என்று எதிர்பார்க்
கப்படுகிறது.

இந்த நிலையில் ஜனாதிபதி
கொள்கை விளக்க உரையை
நிகழ்த்தினால், அதனைச் சபை
யில் தோற்கடிக்கக் கூட்டு
எதிர்ணி நாடாளுமன்ற உறுப்பி
னர்களின் குழுவொன்று திட்ட
மிட்டுள்ளது.

அவ்வாறு கொள்கை
விளக்க உரை தோற்கடிக்கப்பட்
டால், நாடாளுமன்றத்தைக்
கலைத்து, தேர்தலை நடத்தும்
நிலைக்கு ஜனாதிபதி தள்ளப்
படுவார்.

அரசமைப்பின் 48 ஆவது
பிரிவுக்கு அமைய, அரசின்
கொள்கை விளக்க உரை தோற்
கடிக்கப்பட்டால், ஜனாதிபதி
நாடாளுமன்றத்தைக் கலைத்து
பொதுத்தேர்தலுக்கு அழைப்பு
விடவேண்டும் என்பது குறிப்
பிடத்தக்கது. (ஐ)

மே 18...

(முதலாம் பக்கத் தொடர்ச்சி)
தமிழ்த் தேசியத்துடன் ஒன்
றித்துப் பயணிக்கும் தமிழ்
தலைமைகள் அனைவரும்
ஒத்துழைப்பை நல்குமாறு
யாழ்ப்பாணப் பல்கலைக்கழக
மாணவர்கள் கேட்டுள்ளனர்.

முள்ளிவாய்க்கால் நினை
வேந்தலைத் தமிழ்த் தேசியப்
பேரமுச்சிநாளாக அனைவரும்
அணிதிரண்டுகடைப்பிடிப்போம்
என அழைப்பு விடுத்தமையை
அடுத்து யாழ்ப. பல்கலைக்கழக
மாணவர் ஒன்றியப் பிரதிநிதிக
ளுக்குப் பல மட்டங்களிலிருந்
தும் அழுத்தங்கள் - நெருக்கு
தல்கள் ஏற்பட்டுள்ளன. இதனை
அடுத்தே அவர்கள் இந்தக்
கோரிக்கையை முன்வைத்துள்
ளனர்.

இந்த முயற்சியைத் தமிழ்த்
தலைமைகளின் ஒத்துழைப்
புடன் முன்னெடுக்க எதிர்பார்த்
துள்ளதாக மாணவர்கள் சுட்டிக்
காட்டியுள்ளனர்.

தமிழ்த் தலைமைகள் இந்த
முயற்சிக்கு ஆதரவு வழங்கி
னால் எந்தத் தடையுமின்றி மே
18 முள்ளிவாய்க்கால் நினை
வேந்தலைத் தமிழ்த் தேசிய
பேரமுச்சி நாளாகக் கடைப்
பிடிக்க முடியுமென யாழ்ப்பாண
பல்கலைக்கழக மாணவர்கள்
நம்பிக்கை வெளியிட்டுள்ள
னர். (ஐ-7)

ஜனாதிபதிக்கு...

(முதலாம் பக்கத் தொடர்ச்சி)
கருத்து தெரிவிக்கும்போதே
அவர் இதனைக் கூறினார்.

அவர் மேலும் தெரிவிக்க
ையில் -

ஐக்கிய தேசியக் கட்சியின்
பின்வரிசை உறுப்பினர்களால்
ஜனாதிபதிக்கு எதிராகக் குற்றப்
பிரேரணை தாக்கல் செய்ய
நடவடிக்கை மேற்கொள்ளப்
பட்டது. இந்த விடயம் தொடர்பில்
கூட்டு எதிர்ணியின் ஆதரவை
யும் அவர்கள் கோரியிருந்தனர்.

இவ்வாறு ஸ்ரீலங்கா சுதந்
திரக் கட்சியும் ஐக்கிய தேசியக்
கட்சியும் பிளவடைந்து செயற்ப
டும்போது எவ்வாறு நல்லிணக்
கத்தை ஏற்படுத்த முடியும்.

ஜனாதிபதி மைத்திரியும் இவ்
விடயத்தை அறிந்தே நாடாளு
மன்ற அமர்வை ஒத்திவைத்
துள்ளார். - என்றார். (ஐ)

சாலைக்...

(முதலாம் பக்கத் தொடர்ச்சி)
உயிரிழந்துள்ளார் எனத் தெரி
விக்கப்படுகிறது.

இந்த மீனவர் நேற்று முன்
தினம் இரவு சாலைப்பகுதியில்
மீன்பிடித் தொழிலில் ஈடு
பட்டபோது திடீரென அவருக்கு
நெஞ்சு வலி ஏற்பட்டுள்ள
தாகவும். இதனையடுத்து,
அவரை உடனடியாகப் புதுக்
குடியிருப்பு வைத்தியசாலைக்
குக் கொண்டு சென்றுகொண்டி
ருக்கும்போதே இடைநடுவில்
உயிரிழந்துள்ளார் என மீனவர்
கள் தெரிவித்தனர்.

இந்த மீனவரின் சடலம்
மாஞ்சோலை வைத்தியசாலை
யில் பிரதே பரிசோதனைக்காக
வைக்கப்பட்டுள்ளதுடன் சம்ப
வம் தொடர்பான மேலதிக விசார
ணைகளை முல்லைத்தீவுப்
பொலிஸார் மேற்கொண்டு வரு
கின்றனர். (ஐ)

வவுனியாவில்...

(முதலாம் பக்கத் தொடர்ச்சி)
கள அதிகாரிகள் இணைந்து
அவ்விடத்தில் அடிகிய நிலை
யில் காணப்பட்ட யானையைப்
பார்வையிட்டிருந்தனர்.

இது எவ்வாறு இறந்தது
என்பது தொடர்பான விசார
ணைகளைப் பொலிஸார் மேற்
கொண்டுள்ளனர். (ஐ -100)

தீர்வு...

(முதலாம் பக்கத் தொடர்ச்சி)
தமிழ்த் தேசியக் கூட்ட
மைப்பின் பிரதான பங்காளிக்
கட்சிகளில் ஒன்றான ரெலோவின்
செயலாளர் நாயகமான ஸ்ரீகந்தா
யாழ்ப்பாணத்தில் ஊடகவி
யலாளருடன் உரையாடிய
போதே இந்தக் கருத்தை முன்
வைத்தார்.

இனப்பிரச்சினைத் தீர்வை
யும் உள்ளடக்கிய புதிய அரசு
மைப்பை ஏற்படுத்துவதாயின்
அதற்கும் குறைந்தபட்சம்
நாடாளுமன்றத்தில் மூன்றில்
இரண்டு பங்கு எம்.பிக்களின்
ஆதரவு தேவை. அதாவது அந்த
முயற்சியை எதிர்க்கும் தரப்பில்
மூன்றில் ஒன்றுக்கும் கூடிய
எம்.பிக்கள் ஒன்று திரளாமல்
பார்த்துக் கொள்ளவேண்டும்.

தற்போதைய நாடாளுமன்
றத்தின் உறுப்பினர்கள் எண்
ணிக்கை 225. இதில் மூன்றில்
இரண்டு பங்கு என்பது 150
எம்.பிக்கள்.

அதாவது, இந்த முயற்சியை
எதிர்க்கும் எம்.பிக்களின் எண்
ணிக்கை 75 இற்கு அதிகமாகா
மல் இருக்கவேண்டும் என்று
விளக்குகிறார் ஸ்ரீகந்தா.

ஆனால், அண்மையில் பிரத
மர் ரணில் விகிர்மசிங்க
வுக்கு எதிரான நம்பிக்கையில்
லாப் பிரேரணையை ஆதரிக்க
ும் விடயத்தில் எதிர்ணி எம்.பிக்
கள் 76 ஒன்று சேர்ந்துள்ளனர்.

அதாவது நல்லாட்சி அரசை
எதிர்க்கும் எம்.பிக்களின் எண்
ணிக்கை 75 யைத் தாண்டி
விட்டது என்று சுட்டிக்காட்டும்
ஸ்ரீகந்தா, அதனால் இனிமேல்
இந்த நல்லாட்சி அரசினால்
புதிய அரசமைப்பு உருவாக்கும்
முயற்சிக்குத் தேவையான
மூன்றில் இரண்டு பங்கு எம்.
பிக்களின் ஆதரவைத் திரட்டு
வது துர்லயம் எனவும் விளக்
குகின்றார்.

இதனால், இனிமேல் இந்த
அரசுடன் தேசிய இனப்பிரச்
சினைக்கான தீர்வு குறித்துப்
பேசுவது அர்த்தமற்றது, அது
சாத்தியமற்றது, பலன்றது
என்றும் அவர் சொல்கின்றார்.

ஆகவே இந்த ஆதரவுடனான
நல்லிணக்கத்தை வேறு பய
னுள்ள வழியில் பயன்படுத்திக்
கொள்ளவேண்டும். குறைந்த
பட்சம் அரசமைப்பின் 13 ஆவது
திருத்தத்தின் கீழ் இணக்கம்
காணப்பட்டு, சட்டமாக்கப்பட்ட
அதிகாரப் பகர்வு விடயங்களை
யாவது நடைமுறைப்படுத்து
வது குறித்து நாம் முயற்சிக்க
லாம்.

13 ஆவது திருத்தத்தின் கீழ்
சட்டமாக்கப்பட்டுள்ள காண அதி
காரங்கள், பொலிஸ் அதி
காரங்கள் போன்றவற்றை
மாகாண சபைகள் பிரயோகிக்
கக்கூடிய வரையிலான நடவடிக்
கைகளை முன்னெடுப்பதன்
மூலம் நல்லாட்சி அரசு தனது
நல்லிணக்கச் செயற்பாட்டை
அர்த்தமுள்ள வகையில்
வெளிப்படுத்தலாம். அத்தகைய
விடயங்களில் செயற்படுவ
தற்கு இந்த அரசைத் தூண்டு
வதன் மூலம் குறைந்தபட்ச
இலக்குகளையாவது நாம்
அடைய முடியும். இந்த அரசு
டன் தமிழர் தரப்பு செய்யக்
கூடிய - சாத்தியப்பாடுள்ள -
விவகாரம் இதுவாகத்தான் இருக்க
முடியும் - என்றார் அவர்.

இந்த அரசின் எஞ்சிய பதவிக்
காலத்தில் இதற்கு அப்பால்
ஏதும் சொல்ல முடியும் என இனி
மேலும் நம்புவதற்கு இடம்
ஏதுமில்லை. - என்றும் அவர்
கூறினார். (உ)

கால்களால் நடப்பதை வெறுக்கிறேன்!



எதியோப்பியாவின் டிக்கிரே நகரில் வசிக்கும் 32 வயது டிரார் அபோஹோய் பெரும் பான்மையான நேரம் கைகளால் நடக்கிறார். தாள்வீதி, மலைப்பாதை, மாடிப் படிகள் என்று எந்த இடமாக இருந்தாலும் வெறும் கைகளால் நடந்து, காண்போரை ஆச்சரியப்படுத்துகிறார்.

சின்ன வயதில் சீன, அமெரிக்கத் திரைப்படங்களில் தலைகீழாக நடப்பவர்களைக் கண்டு வியந்திருக்கிறார். 9 வயதில் தானும் அதுபோல் நடக்க வேண்டும் என்று முடிவெடுத்து, கைகளால் நடக்கப் பயிற்சி எடுத்திருக்கிறார். திரைப்படங்களில் தலைகீழாக நடக்கும் காட்சிகளில் தொழில்நுட்பமும் எட்டிடிங்கும் பங்குவகித்திருக்கும் என்று அப்போது எனக்குத் தெரியாது. அது உண்மை என்று நினைத்துதான் பயிற்சியில் இறங்கினேன்.

ஆரம்பத்தில் மிகவும் கடினமாக இருந்தது. தோள்பட்டையும் கைகளும் பயங்கரமாக வலித்தன. வெறும் கைகளால் நடப்பதால் புண்ணாகி விட்டன. வீட்டில் எவ்வளவோ தடுத்துப் பார்த்தார்கள். நான் என்னுடைய லட்சியத்தில் உறுதியாக இருந்தேன். வீட்டில் நடக்க ஆரம்பித்து, பிறகு வீதிகளில் நடக்க ஆரம்பித்தேன்.

சிலர் என்னைப் பார்த்து வியந்தார்கள். சிலர் சிரித்தார்கள்.

பிறகு காடு, மலை, மாடிப்படிகள் என்று முன்னேறினேன். இப்போது காலையில் 3 மணி நேரமும் மாலையில் 3 மணி நேரமும் பயிற்சி செய்கிறேன். கால்களால் நடந்து செய்யும் பல விடயங்களை நான் கைகளால் நடந்துகொண்டு செய்கிறேன்.

இடுப்பில் ஒரு கயிறைக் கட்டி, கைகளால் நடந்துபடி காரை இழுத்துச் செல்கிறேன். என் முதுகில் ஒரு வரை உட்கார வைத்து, கைகளால் நடந்து செல்கிறேன். மூடையைச் சுமந்து செல்கிறேன். வாய்க்காலைத் தாண்டுகிறேன்.

கைகளால் நடக்கும் கலையில் மாஸ்டர்பட்டம்பெற்றுவிட்டேன். விரைவில் கின்னஸ் சாதனை படைப்பேன். எல்லோரும் என்னைப் பாராட்டுகிறார்கள். ஆனால் என் அம்மா ஒரு நாளும்தான் என்னைப் பாராட்டியதில்லை. எனக்கு என்னாகுமோ என்று பயந்து கொண்டே இருக்கிறார் என்கிறார் டிரார் அபோஹோய்.



காலுக்கும் தங்கக் காலணியா...!

பாகிஸ்தானைச் சேர்ந்த தொழிலதிபர் சல்மான் சாஹித், திருமண வரவேற்பில் அணிந்திருந்த ஆடை பரபரப்பாகியிருக்கிறது.

தங்க இழைகளால் நெய்யப்பட்ட கூட, அதுக்குப் பொருத்தமாகத் தங்கப் படிக்கங்களால் ஆன டை, தங்கத்தால் செய்யப்பட்ட காலணி போன்றவற்றை அணிந்திருந்தார். இதைப் பார்த்தவர்கள் ஆச்சரியமும் அதிர்ச்சியும் அடைந்திருக்கிறார்கள்.

கூட, ரை, காலணி எல்லாம் சேர்த்து 25 லட்சம் பாகிஸ்தான் ரூபாய் செலவாகியிருப்பதாகச் சொல்கிறார்கள். எனக்கு எப்போதும் தங்கக் காலணி அணிய வேண்டும் என்று விருப்பம். பொதுவாகத் தங்கத்தைக் கழுத்தில் ஆபரணமாக மக்கள் அணிகிறார்கள். செல்வம் உங்கள் கால் தூசிக்குச் சமமானது என்பதைச் சொல்வதற்காகவே நான் தங்கக் காலணிகளை அணிய விரும்புகிறேன் என்கிறார் சல்மான் சாஹித்.

ட்ரம்பைக் கண்டால் ஏன் இந்த வெறுப்பு?

அமெரிக்க அதிபராக டொனால்ட் ட்ரம்ப் தேர்ந்தெடுக்கப்பட்டவுடன் விரக்தியடைந்தார் எரிக் ஹாகர்மன். உடனே பெரிய நிறுவனத்தில் தான் செய்த வேலையை ராஜினாமா செய்தார். கிராமப் பகுதியில் குடியேறினார். பன்றிப் பண்ணையை உருவாக்கினார். ட்ரம்ப் பற்றிய எந்தச் செய்தியும் தனக்கு வந்துவிடக் கூடாது என்பதற்காகவே தன் வாழ்க்கை முறையையே மாற்றிக்கொண்டார். செய்தித்தாள்கள் வாங்குவதை நிறுத்தினார்.

தொலைக்காட்சியில் விளையாட்டு, வானிலை செய்திகளை மட்டுமே பார்த்தார். நண்பர்கள், உறவினர்களிடம் ட்ரம்ப் பற்றிய எந்தச் செய்தியையும் தன்னிடம் பகிர்ந்துகொள்ளக் கூடாது என்று கேட்டுக் கொண்டார்.

கடைகளுக்குச் செல்லும்போது யாராவது ட்ரம்ப் பற்றி பேசி, அது தன் காதில் விழுந்துவிடக் கூடாது என்பதற்காக ஹெட் போனை மாட்டிக்கொண்டு சென்று வருகிறார். எந்த மனிதர் மீதும் எனக்கு வெறுப்பு இருந்ததில்லை. ஆனால் ட்ரம்பை மட்டும் என்னால் ஏற்றுக்கொள்ளவே இயல



வில்லை. அதனால்தான் என்னை மாற்றிக் கொண்டிருக்கிறேன். ஓராண்டு காலமாக என்னுடைய கொள்கையில் உறுதியாக இருக்கிறேன். அப்படியும் ஒபாமா மருத்துவக் காப்பீடு, வடகொரிய அதிபர் பற்றிய செய்திகள் என் கண்ணில் பட்டுவிட்டன. இந்த ஓராண்டில் இதுவரை நான் வாழ்ந்த காலங்களைவிட மகிழ்ச்சியாக இருக்கிறேன். பதற்றம் இல்லாமல் வாழ்கிறேன். ஆரோக்கியமாக இருக்கிறேன். இப்படி இல்லாவிட்டால், ட்ரம்ப் செய்யும் செயல்களுக்கு என் மனநிலையும் உடல் நிலையும் என்ன ஆகியிருக்கும் என்று எனக்குத் தெரியாது என்கிறார் எரிக் ஹாகர்மன்.

வரதட்சணையையும் வாடகைக்குப் பெறலாம்!

தாய்லாந்தில் கடந்த 3 மாதங்களில் புதிதாக ஒரு தொழில் வேகமாக வளர்ந்து வருகிறது. வரதட்சணை கொடுக்க முடியாத ஏழை மக்களுக்கு, வரதட்சணையை வாடகைக்குக் கொடுக்கிறார்கள் இவர்கள்.

தாய்லாந்து திருமணத்தில் வரதட்சணை முக்கியப் பங்கு வகிக்கிறது. திருமணத்தின்போது வரதட்சணை கொடுக்க முடியாதவர்கள், வருத்தத்தோடு காட்சியளிப்பார்கள்.

அந்த வேதனையைப் போக்கும் விதத்தில் இந்தத் தொழிலை ஆரம்பித்திருப்பதாகச் சொல்கிறார்கள். கட்டுக் கட்டாகப் பணம், நகைகள், கார் போன்றவற்றை வாடகைக்கு விடுகிறார்கள். அவரவர் சக்திக்கு ஏற்ப கட்டணத்தைச் செலுத்தி, சில நாட்களுக்கு வாடகைக்கு எடுத்து, சிறப்பாகத் திருமணத்தை நடத்தி முடிக்கிறார்கள்.

ஒரு லட்சம் ரூபாயிலிருந்து 20 லட்சம் ரூபாய் வரை கட்டணம் வைத்திருக்கிறார்கள். நாங்கள் 5 ஆண்டுகளுக்கு முன்பு திருமணம் செய்துகொண்டோம். நாங்கள் நினைத்ததுபோல் வரதட்சணை கொடுக்க முடியவில்லை. அப்படி ஒரு நிலை யாருக்கும் வரவேண்டாம் என்பதற்காகவே இந்தத் தொழிலை ஆரம்பித்திருக்கிறோம் என்கிறார் தவான் சுபனோண்டகோம்.

வண்ணத்துப்பூச்சியால் ஓவியம்; அதிக வரவேற்பும் எதிர்ப்பும்!



சீனாவைச் சேர்ந்த லி ஸெங், க்வான் ஸொவ் பல்கலைக்கழகத்தில் 4ஆம் ஆண்டு ஓவியக்கலை பயின்று வருகிறார்.

சமீபத்தில் வண்ணத்துப்பூச்சிகளின் இறக்கைகளை வைத்து இவர் உருவாக்கிய ஓவியம் அதிக வரவேற்பையும் அதிக எதிர்ப்பையும் பெற்று வருகிறது. இந்த ஆண்டு நான் யாரும் செய்யாத செயல்திட்டம் ஒன்றைச் சமர்ப்பிக்க வேண்டும்.

என் நண்பர்கள் இதுவரை யாரும் பயன்படுத்தாத பொருளை வைத்து ஓவியத்தை உருவாக்கச் சொன்னார்கள். யாருமே பயன்படுத்தாத பொருளைப் பல நாட்கள் யோசித்தேன்.

ஆராய்ச்சியும் மேற்கொண்டேன்.

இறுதியில் வண்ணத்துப்பூச்சிகளின் இறக்கைகளை வைத்து ஓவியத்தை உருவாக்க தீர்மானித்தேன். புகழ்பெற்ற ஓவியர் வான்கோவை உருவாக்குவதற்கு எனக்கு சுமார் 500 வண்ணத்துப்பூச்சிகள் தேவைப்பட்டன.

அதற்காக வேட்டையில் இறங்கினேன். ஆரம்பத்தில் வண்ணத்துப்பூச்சிகளைக் கொல்கிறோமே என்று வருத்தமாக இருந்தது. சில நாட்களில் இறந்துபோகும் வண்ணத்துப்பூச்சிகளுக்கு மறு வாழ்வு அளிக்கிறோம் என்று என்னை நானே சமாதானம் செய்துகொண்டேன்.

வண்ணத்துப்பூச்சிகளைப் பிடித்து, பதப்படுத்தி, ஓவியத்தில் கொண்டு வருவது நான் நினைத்ததைப்போல் அவ்வளவு எளிதாக இல்லை. என்னுடைய இந்த செயற்றிட்டம் எல்லோரையும் கவர்ந்துவிடும் என்று எதிர்பார்த்தேன்.

ஆனால் பேராசிரியர்கள் உட்பட பலரும் என்னைக் கண்டித்துவிட்டனர். இந்த ஓவியம் உருவாக்கியதில் இப்போதுவரை எனக்குக் குற்றவுணர்வு ஏற்படவில்லை.

ஆர்ஜென்டினா தலை நகருக்கு அருகில் இருக்கிறது பிலர் நகரம். அங்குள்ள காவல்நிலையத்தில் பறிமுதல் செய்யப்பட்ட 6 ஆயிரம் கிலோ போதைப் பொருள்களை ஓர் அறையில் பத்திரமாக வைத்திருந்தனர். கடந்த ஆண்டு ஏப்ரல் மாதம் அறையைத் திறந்து பார்த்தபோது, 540 கிலோ போதைப் பொருள்கள் காணாமற்போனது தெரியவந்தது. கமினர் எமிலியோ போர்டெரோ, தமது உதவியாளர் ஜாவியர் ஸ்பீசியாவிடம் கண்டுபிடிக்கும்பொறுப்பை ஒப்படைத்தார். அவருடன் இன்னும் இருவர் சேர்ந்து புலன் விசாரணையில் இறங்கினர். முதலில் காவல்நிலையத்தில் பணிபுரிபவர்களை விசாரித்தனர்.

எலிகளா, மனிதப் பெருச்சாளிகளா?

பிறகு போதைப் பொருள்கள் இருந்த அறையை ஆராய்ந்தனர். பிறகு மூன்று பேரும் மனிதர்கள் யாரும் போதைப் பொருள்களை எடுக்கவில்லை என்றும் எலிகள் தான் இரண்டு ஆண்டுகளில் 540 கிலோ போதைப் பொருள்களைக் காலி செய்திருக்கின்றன என்றும் தெரிவித்தனர்.

எமிலியோ போர்டெரோவுக்கு இந்த அறிக்கையில் நம்பிக்கை வரவில்லை. மீண்டும் வேறு சில நம்பகமான ஆள்களை விசாரிக்கும் படி கேட்டுக்கொண்டார். அவர்களும் இது எலிகளின் வேலை என்று சில ஆதாரங்களுடன் நிரூபித்தனர்.

எலிகளால் இவ்வளவு போதைப் பொருள்களைக் காலி செய்ய முடியும் என்று என்னால் இப்போது கூட நம்ப முடியவில்லை. ஆனால் அதுதான் உண்மை என்று சொல்கிறார் எமிலியோ போர்டெரோ. நியுணர்வர்கள் இந்தச் சுவற்றை ஏற்றுக்கொள்ளாமறுக்கிறார்கள். போதைப் பொருள்களை சாப்பிட எலிகள் உயிருடன் இருக்க வாய்ப்பே இல்லை. ஆனால் அறையிலும் அறையைச் சுற்றியுள்ள இடங்களிலும் எலியின் உடல்கள் எதுவும் இருக்கவில்லை என்கிறார்கள்.



ஸ்ரீ வடபத்திரகாளி அம்பாள் தேவஸ்தானத்தின் பெருமஞ்சத் திருவிழா - 24.04.2018

நாளை மறுதினம் செவ்வாய்க்கிழமை நடைபெற இருக்கும் இன்னிசை
இசைச்சங்கமத்தில் செவிக்கும், விழிக்கும் இன்பமுற வாரீர்

கொழும்பு சித்தாரா இசைக்குழுவினரின் இசையில் சுப்பர் சிங்கர்
நிகழ்ச்சியின் புகழ் பூத்த பாடகர்கள் சாய்சரண், ஸ்ரீநிவாஸ் மற்றும்
இவர்களுடன் பிரபல தென் இந்திய திரைப்பட பின்னணிப் பாடகர்கள்
ஸ்ரீ மதுமிதா மற்றும் லதாகிருஷ்ணா ஆகியோர் கலந்து சிறப்பிக்கும்

இசைச்சங்கமம்

இடம்: ஸ்ரீ வடபத்திரகாளி அம்பாள் தேவஸ்தான
முன்றலில் (தாவடி தெற்கு, கொக்குவில்)
காலம்: 24.04.2018 செவ்வாய்க்கிழமை
நேரம்: இரவு 8.00 மணிக்கு



அனைவரும் வருக அனுமதி இலவசம்.

பிரதான அனுசரணையாளர்கள்

விஜிதா அரிசி ஆலை
தாவடி

தேனு களஞ்சியம்
திருநெல்வேலி